

శ్రీనివాసకావ్యము.

ఏడవ పుస్తకము

గ్రంథకర్తలు:

మహావాది వేంకటరత్నము, బి. ఏ.

మిన్నికంటి గురునాథశర్మ.



Publishers :

Sundara Ram & Sons, Tenali.

1932

Copy Right]

[0-7-0

ఓమ్

నీతి వాచకము

ఏడవ పుస్తకము:

గ్రంథకర్తలు :

మహావాది వేంకటరత్నము,

గ్రంథానువాదము - ఆంధ్రప్రదేశ్ కళాశాల, గుంటూరు.

ఉభయభాషాప్రవీణ

మిన్నికంటి గురునాథశర్మ,

తెలుగు పండితుడు - ఆంధ్రప్రదేశ్ కళాశాల, గుంటూరు.

Publishers :

Sundara Ram & Sons, Tenali.

1932

సర్వస్వామ్యములు]

[పెం 0-7-0.

విషయ సూచిక

సవమాధ్యాయము - సదభ్యాసములు

	పుటసంఖ్య		పుటసంఖ్య
౧. సత్యము ...	1	గి. ఓర్పు ...	39
పరిశ్చందుడు ...	4	నీతారామావధూత ...	42
గోవు మాణిక్యము ...	6	కష్టండు ...	43
దువ్యంతుడు ...	10	ఓ. చూరాలోచనము ...	44
౨. సంపత్తి ...	15	ధర్మండు ...	46
కూలివాడు ...	17	చేపలు ...	47
వామనుడు ...	18	చిరకారి ...	48
మదుసలి ...	21	ఁండుముత్యములు ...	49
3. మితి ...	22	2. దినచగ్య ...	50
దూబబిదిండి మంగమ్మ ...	30	అవక్రీతుడు ...	58
౪. కార్యదీక్ష ...	32	అట్లొగ్గి ...	61
భగీరథుడు ...	38	పాయగ్రీవావతారము ...	65

దశమాధ్యాయము - నింప్యములు

౧. డంబము ...	69	ధర్మవ్యాధుడు ...	76
గార్దభము ...	71	వార్యము - వాస్తీకి ...	83
౨. పాంస ...	73	శంఖుడు-లిఖితుడు ...	84
నీతిపద్యములు ...	88-108		

ఉపాధ్యాయులకు మనవి.

ఉపాధ్యాయసోదరులారా !

1. ప్రస్తుతము ప్రాథమిక విద్యాప్రపంచములోగల శాశావిధవాచకముల మార్గము వేఱు. ఈనీతివాచకముల మార్గము వేఱు. పేరును బట్టియే వీనిప్రాశస్త్యము విశదము. ఇవి కేవలము నీతివిషయములనే బోధించును గాని యన్యవిషయములమాట శలపెట్టవు.
2. ఇప్పుడున్న వాచకములలో నీతిపాఠములు తక్కువ. ఉన్న కొన్నియైనను గ్రామీణములే కాని విషయవిచారణబాహుళ్యము గలవి కావు. “సత్యము చెప్పవలెను” అనువిషయమును బోధించునప్పు డిప్పటి వాచకములు “సత్యమున నేమి ? దానియొక్క గొప్పతన మెట్టిది ? అది యెట్లు సర్వోత్తమమైనది ?” అను విషయములగూర్చి విపులముగా గాతున్నను గొట్టగానైన బోధింపక యందు కుదాపారణముగా నేదో యొక కథను జెప్పుచున్నవి. ఇందువలన బాలురకు విషయమును గూర్చి చక్కగాఁ దెలిసికొను నవకాశము లభించుట లేదు.
3. ఇట్టి కొఱతను ఈనీతివాచకములు పోగొట్టుచున్నవి. ఇందుఁ బ్రీతి విషయము చక్కగాఁ దెలుపబడి చివర విషయనిరూపణమునకుఁగాను కథలు చేర్చబడినవి. ప్రాథమికవిద్యాప్రపంచములో నిది కొత్త యగుటచేత ఈ నీతివాచకములు పనికివచ్చునా ? యను సందేహము గలుగవచ్చు. కాని “విద్య” యను పదముయొక్క నిజమైనయర్థము నెఱుంగువా రేమాత్రము సందేహింపరని మావిశ్వాసము.
4. “ఆవు పాలిచ్చును - ఆవుపాలు తెల్లగా నుండును - గుడ్డము బండి లాగును” అను విషయములే బోధనీయములూ, తననీత్యప్రవర్తనమును శీలమును సరిచేసికొనుట కనువగు నుత్తమపద్ధతులంగూర్చి బోధించు విషయములే బోధనీయములూ యుపాధ్యాయులే యూహించుకొన వచ్చు. వైవిధ్యములు తనకుఁదాన పెద్దవాఁడైనంతనే బాలుఁడు తెలిసి కొనఁ గలఁడు కాని యుత్తమ పద్ధతులం గూర్చినబోధ యతనికి ముఖ్యరశ్యకము.
5. విద్య నేర్చుట జ్ఞానముకొఱకు. లౌకికజ్ఞానమునకు సామాన్యరస్తుగుణ గ్రహణమునకు స్వానుభవము చాలు. ఉత్తమజ్ఞానమున కనుభవము

చాలదు. గురుశిష్య యుండవలె. కావున బాలురకు, బాలికలకు, బోధింప వలసినది నీతివిద్య. నీతియే శీలమునకు నిలయము. శీలమే మానవుని గొప్పతనమునకు మూలము.

6. ఈ యభిప్రాయమును బలపఱచి వ్యాపింపఁజేయుటకే యీ వాచకములు వ్రాయఁబడినవి. పరిష్కారము విద్య నేర్చునప్పుడు తోడిబాలురకు బోధించినవిషయములు స్మృతియందున్నచో నీ వాచకముల గొప్ప తనము విశదము గాఁగలదు.

7. ఈ శ్లోకములు విద్యార్థులతరగతులకుఁ దగినట్లు రచింపఁబడినవి. అయినను జీవితమునడపుపద్ధతిని బెక్కుతెలుగులఁ జర్చించి నూచించుటచేఁ బెద్దలకుఁ బిన్నలకు నెల్లరి కియ్యవి పఠనీయములనుట కెట్టి సందియము లేదు. జీవితపరమావధి యొక్కండేయగుట ధర్మములు పరస్పరసంబద్ధములగుటఁ దత్సూచకపద్ధతులలోఁ బునరుక్తి యెచ్చుటనే నుండక తప్పదు. మఱియు నయ్యది కొన్నియెడల విషయము నొక్కచెప్పుటకును నుపయోగింపఁబడియుండును. విధినిషేధవాక్యములు నట్లే వ్రాయఁబడినవి. బాలావబోధార్థ మిట్లు చేయవలసినచ్చెను. అందందు విస్తరించివ్రాయఁబడఁదగినవిషయభావార్థముల సంక్షేపించి నూత్రిప్రాయముగాను వ్రాసియుంటిమి. అందఱకు నుపయోగించుట కుద్దేశించుటచే నందందు శ్లోకము లుదాహరింపఁబడినవి. బాలురయ్యవి వదలినను వదలవచ్చును.

8. ఈ వాచకములలో బొమ్మలు చేర్పఁబడలేదు. ఇందుకుఁ గారణము జంతువృక్షాదికవిషయంబులు లేకుండుటయే. కథలు విషయనిరూపణమునకుఁ గాను జేర్పఁబడినవి గనుక నందును జిత్రములయోవశ్యకత కన్పట్టదు. ఇవి మొత్తముమీఁద నూతనమార్గవిరచితంబులు గనుక మే మూహించిన ప్రాకృతస్థ్యము వీనియందు గమనించి యుపాధ్యాయులు విద్యార్థి కారులు సదభిప్రాయులై ప్రోత్సహింతురుగాక యని మనవి.

గుంటూరు, }
30-12-1932. }

మ. వేంకటరత్నము,
మిన్నికంటి గురునాథశర్మ.

ఓమ్.

నీతి వాచకము

సమాధ్యాయము — సదభ్యాసములు

౧.

“సత్యాన్నాస్తి పరోధర్మః” సత్యముకంటె నుత్తమమైన ధర్మము మఱొకటి లేదని పెద్దలు వచించిరి. సత్యము వచించు వానినే సత్యవంతుఁ డందురు.

తా కెంతవిద్యావంతుఁడైనను, ఎంత ధనవంతుఁడైనను, ఎంత కర్మమైనను సత్యము మాట్లాడువాఁడుకానిచో వానికిఁ బూజ్యత లేదు. అసత్యము పలుకుచుఁ దా నెన్ని ధర్మకార్యములు చేసినను బూదిలోఁ బోసిన నేయిచందమున నవి నిష్ఫలములే యగునుజమి.

సత్య మున్నమాటకే విలువ యెక్కువ. విలువ యేమిటి ?

క. మాటకుఁ బ్రాణము సత్యము

కోటకుఁ బ్రాణంబు సుభిటకోటి ధరిత్రికా

చోటికిఁ బ్రాణము మానము

చుట్టకఁ బ్రాణంబు వ్రాలు సిద్ధము సుమతీ!

సత్యమే మాటకుఁ బ్రాణము. సత్యములేనిమాట శవము వంటిది. కాల్బలమువలననే కోట పగికాశించును. కాల్బల

మువలనఁ గాపాడఁబడనిచోఁ గోట పరులవలన బద్ధిలగును. స్త్రీకి మానమే పాణము. చేనాలే చీటికిఁ బాణము. వానిలు లేని పత్రిక నెవ్వరును నమ్మరు.

సత్యమందే భగవంతుఁ డున్నాఁడు — సత్యమే భగవత్స్వరూపము. ఇత సత్యారాధకుఁడు భగవదనుగ్రహమునకుఁ బాత్రుఁడని వేట చెప్పవలయునా ?

సత్యము పలుకువాఁడు నిత్యసంతృప్తుఁడై యుండును. వాని కేవేళను భయముండదు. వానిని జూచియే పరులు భయపడియెదరు. వానికి లజ్జ లేదు. వాఁడు పరులనే లజ్జితులఁ జేయును. వాఁడు నిత్యశ్రేయములు సత్యారాధనమువలనఁ బడయుచుండును. సంతతానందతరంగములలో నోలలాడుచుండును. సత్యవంతునకు మొగమోట ముండదు. పిఠికితనముండదు. దురాశ యుండదు. దుఃఖ ముండదు. తనవారిని బగవారిని సమదృష్టితోఁ జూచుచుండును.

సత్యవంతుఁడు కామమును గాలఁద్రొక్కును. కోధమును రోధించును. లోభమును లొంగఁదీయును. మోహమును మోహరించును. మదమును సదమదముచేయును. మాత్సర్యమును మారణముచేయును.

సత్యముపలుకుట యొకపుణ్యవృత్తి. ఆవృత్తి నాచరించు వాని కనేకవిధముల విఘ్నములు సంభవించుచుండును. వాని

నల్ల దాటినవాడే సత్యవంతుడు. వాడే పూజ్యుడు. వాడే ధనికుడు. వాడే యశస్వి. వాడే మహాత్ముడు. వాడే యోగిపుంగవుడు.

‘మహాగజాః పలాయంతే మశకానాంతు కా కథా’ యని నల్లు సత్యము మృత్యువునే జయింప నిఁకలోకమున దాని నెదిరించున దేది ?

సత్యమునకుఁ దపము దాసోహమనును. జపము జయింపఁ బడితి ననును. దానము దీనానన మొందును. జన్మము విన్నఁ దన మొందును.

సత్యమున కెల్ల దేవత లాశీస్సులఁ బంపుచుందురు. మానవులు నమస్కారములు చేయుచుందురు.

సత్యరత్నమున కొఱపిడితాలు కష్టములు. కాంతులు బాధాను భవములు. రజ మానందాశ్రుబిందుసందోహము.

సత్యవ్రతము ‘తు-చ’ తప్పకుండ ననుష్ఠించినవా రీలోకమున వేళ్లపై లెక్కింపఁదగినవారే.

అది నిపుఱు గప్పిననిప్పువలె నుండును. సమయ మాసన్నమై నంగాని దానిసహజకీలాజాలములు పరకాశింపవు.

అజ్ఞానాంధకారము నడంచివేయదు-దెసల వెలిగింపదు. ప్రతి వస్తువునకు భిన్నరూపము లుండును. కాని సత్యమున కొక్కటే రూపము. దేశకాలభేదముల కది మార్పునెందదు. అది యెప్పు

టికిని మాటనిదగుటయందే దానిగొప్పదనమున్నది. సత్య వ్రతము ననుష్ఠించుట యారంభదశయందు దుష్కరమేమో కాని, యావల సంతకంపె సుకరమైనది వేటొకటి లేదు.

అర్థరాత్రమున నడవెయందు దేదీప్యమానముగా వెల్లుచుండు రత్నముం గాంచి భయపడుమూఁగునివలె సర్వతోముఖముగా వెల్లుసత్యస్వరూపముం గాంచి యలసులు భీతినొందెదరు. రజ్జు సర్పన్యాయము దీనికి వర్తించినను వర్తించును.

కావ్యములయందు హరిశ్చంద్రుడు సత్యవ్రతము ననుష్ఠించి నట్లు కన్పించుచున్నది.

హరిశ్చంద్రుడు.

హరిశ్చంద్రుడు డన్వతమాడుచని విశ్వామిత్రుడు, నన్వతమాడు డని నసిష్ఠుడు నొకరితో నొకరు వాదించుకొని దేవేంద్రు నెదుటఁ బంచెములువేసికొని పోయిరి.

ఒకనాడు విశ్వామిత్రమహాముని హరిశ్చంద్రుచక్రవర్తిదగ్గఁ జూచు వచ్చి యజ్ఞార్థముని యపరిమితధనము యాచించి దానిని వలసినప్పుడు కొనిపోయెద నీయొద్దనే యుంచునుని వెల్లెను. పిదప నొకప్పుడు రాజు వేటకుఁబోఁగా ముని కృత్రిమోపాయముల శతనిసర్వరాజ్యము ధారవోయించుకొని పిమ్మట 'నా కిచ్చెదనన్నధన మిమ్మని గర్జించును. అప్పుడు రాజు జ్ఞుచింతించె. 'ఇది యేమి? రాజ్యము సర్వము నిచ్చితినే? ఎన్ని

యజ్ఞములనైనఁ జేయవచ్చునె. మఱియు ధన మడుగుటెల ? ఇతఁడు కేవలము ధనమునం దాశచే నడుగుట కాదు. నన్ను వంచించుట కిట్లు చేయఁదలపడియె. రాజ్యము ధారవోయు నపుడు 'నీధనసహితముగానే యిచ్చుచుంటి'నని యనమిచే నీచిక్కు కల్గినది. ఇప్పుడు నాకు ధన మెక్కడిది !'

ఇంతలో ముని కనులెఱ్ఱచేసి 'నీకు ధన మిచ్చెదనని యసలేద' నినచో నూరకుందునని తర్జింప రాజు తలవంచి గడు వడిగి కాశికిఁ బయనమగును. ముని వల్లెయని శిష్యుఁ డగునక్షత్రీకుని వెంటఁబంపి తోవలో ననేకవిధముల బాధలుగల్గించి బొంకిం పఁజూచును. కాని రాజు వాని నన్నింటిని గడచి కాశిం జేరి పుత్రీవతియు మహాపతివ్రతయు నగుతనభార్యను జంద్రీమతిని గాలకాశికుఁ డనుబ్రాహ్మణున కమ్మి యాధనము నక్షత్రీకున కొప్పింప నతం డిది నాబత్తెమునకే సరిపోయినది; మునిధన మీయననుము పోయెద ననును. రాజు కానిమ్మని తనను వీర బాహుఁ డనుమాదిగవాని కమ్మకొని యాధనము నక్షత్రీకున కొప్పించి పంపును. రాజ్య మేలుచక్రీవర్తి శ్మశానమునేలుచు మాదిగవానియాజ్ఞ మెయి వర్తించుచున్నాఁడు.

నక్షత్రీకుఁడు ప్రతివిపత్సమయమున తేనితో 'నసత్యమాడిన నీ కీకష్టము లుండవు. మునియు సంతసించి నీరాజ్యము మరల నీకిచ్చుచు' అని యెన్నియాశలు గల్పించినను వినక తనయర్థాం

గిని యువరాజును బజారునఁ దెగనమ్మి తా నొకయంత్యజున కమ్ముడువోయి కాటిలోఁ గాఁపురముండి సత్యమునకు నిల్చిన యీహరిశ్చంద్రకథను వింటిరా? చివరకు విశ్వామిత్రుఁ డోడిపోయి హరిశ్చంద్రునిసత్యనిష్ఠకు మెచ్చుకొని సాటిలేని వరము లిచ్చి సంతృప్తునిజేయును.

‘నిజము నిల్కడమిఁదఁదెలియు’ నని పెద్ద లందురు. సత్యము నకుఁ దాత్కాలికముగా న్యూనత యేర్పడినను జవట కను పమానకారవము నద్వితీయ విజయము గలుగకపోదు. నిన్నో రులు నిందింతురనికాని, లేక యెరులకుఁ గోపము వచ్చునని కాని, లేక యప్పటిలాభము నప్పిపోవుననికాని యాలోచిం పకుము. సత్యవంతునకుఁ బ్రాణము తృణప్రాయము. ఇంక సంపదలమాట యేమి? బిడ్డల మాట యేమి?

గోవుమాణిక్యము.

ఒకగోవు బీటిలో మేసి యింటికి వచ్చుచు నొకపులిబారిం బడియె. ఆపులి దీనిని గబళింపఁ బై కుఱుక నుద్యమింప నావు చలింపక నిలువంబడి యిట్లనియె. “అయ్యా! నామనవి యొకటి కలదు. దాని నాలించి పిదప నీయిచ్చవచ్చిన ప్లాచ రింపుము. నాబిడ్డ యింటియొద్ద నాకలిచే నకనకలాడు చుండును. నేను వచ్చుతోవపైఁ జూడ్కులు పఱపి గంపెఁ దాసతో నుండును. దానికిఁ బాలిచ్చి బుద్ధులు చెప్పి తిరిగి

వెంటనే వచ్చెదను. ఇంత నిజము. నామాట నమ్ముడు. నే నెన్నడు బొంకినదానను గాను. బొంకుట మహాపాపమని యెఱుంగుదును. ఒకవేళ నిన్ను వంచించి నేడు పోయినను తేపు మరల మేత కిచ్చటికి రావలసినదాననేకదా. అప్పు డెట్లుతప్పించుకొనఁగలను ? కనుక నేను తప్పక వచ్చెద”నని సచ్చజెప్పి యింటికిఁబోయి బిడ్డకుఁబాలిచ్చి చెప్పవలసిన మాటలు చెప్పి మరల వెంటనే పులి యున్నచోటికి వచ్చి “అన్నా ! ఆలస్యమునకు క్షమింపుము. అయ్యో ! నీవెంత యాకలిచే బాధపడుచుంటివో. ఇక వెంటనే నీవు నన్నార గింపుము” అని పలికెను. వ్యాఘ్రము దానిసత్యసంధత కబ్బు రంపడి యున్నచోటునుండి కదలలేకపోయెను. బాలురారా ! సత్యము హింసను జయించినదినుండీ !

పిమ్మట ఘాతుకజంతువైనయాపులి యావును బ్రశంసించి ‘సత్యకవచమును దొడుగుకొనిన నిన్ను నాకోటలుగాని పద నైనగోళ్లుగాని భేదింపలేవు’ అని తానును హింసాపథమును వదలిపెట్టి గోవును గురువుగాఁజేసికొని ధన్య యయ్యె.

బాలురారా ! ఇట్టిసత్యమును బాల్యమునుండియు సేవింపవల యును. అభ్యసింపవలయును. పెద్దయైనపిమ్మట దాని నల వఱుచుకొనుట కష్టము. మొక్కయై వంగనిది మ్రానై వంగునా ?

ఈవిషయమునఁ దల్లిదండ్రులకుఁ జెప్పవలసిన దెంతయో కలదు.

అసలు తల్లిదండ్రులే బిడ్డలకు బాంకుఁబాలు పోయుట. మొట్ట మొదట ముద్దుకు నేర్పుదురు. పిదప భయపెట్టి నేర్పుదురు. అదియే వృద్ధిపొందును. లేనిచో నిర్మలముగా నుండుబాలుర హృదయాలవాలమున నీయసత్యవిషబీజ మెట్లుమొలకెత్తును? వానిచేతిలో నున్నవస్తువునే, యెదుటివారిలో 'లేదనిచెప్పు నాయనా?' యని చంకబాలుని కసత్యాక్షరముల దిద్దఁజెట్టు తల్లిదండ్రులు కూరరాక్షసులు గారా?

ఎవరైన నేదేనివస్తువు నడిగిన నింట నుంచుకొనియే పెద్దవారు లేదనిచెప్పుదురు. వెంటనే యారహస్య మెఱుంగనిబాలకుఁడు 'అదిగో నాన్నా. అక్క-జై వుంది' అనును. వెంటనే గోడచాటున నాబాలునికి- 'పండ్లు గొఱుకులు-వషట్కారములు-వీప పుచ్చులు. ఇది బాలుని కసత్యమాడుమని నేర్పుట కాదా? దుర్గుణకవచమును దొడుగుట కాదా? అధఃపతనమున కభిముఖుని జేయుట కాదా? ఇట్టివారు రక్షకులా? భక్షకులా? తల్లిదండ్రులా? దయ్యములా? బిడ్డలను మంచివారిని జేయుటకు మునుముందు తల్లిదండ్రులు సుశిక్షితులు కావలయును. సత్యసంఘఁ దొకప్పుడు బాంకవలసివచ్చినచో మనస్సుతో ముందు పోరాడును. కలఁతఁజెందును. అపగ్రహమయ్యుద్ధమునందు

సత్యము జయించెనా - ఇక వాడెన్నటికి నసత్యపంకమునఁ గాలువెట్టలేడు. ఒకసారి బొంకెనా, యిక సత్యపటుత్వము తగ్గిపోవును. ఒకసారి యన్యతమాడఁగల్గెనా, యిక నెన్ని సారులకును వెఱవఁడు. అసత్యమును గప్పట కసత్యమ కావలయును. ఆరెండవయసత్యమును గప్పటకు మూడవయ సత్యము కావలయును. ఇక నీయసత్యపరంపర కంతము కలదా ? పట్టుపురుపు చుట్టులేసుమీ.

కొందఱు స్వకార్యధురంధరు లొరులఁ బీడించి యన్యతమా డింతురు. పరులకు నష్టిలేనిబొంకు బొంకు కాదనియు శుక్రుఁడంతవాడే యవసరమువచ్చినపుడు బొంకినఁ బాపములేదని చెప్పెననియు, జాణక్యఁడంతమహాత్ముఁడును శిష్యుల కసత్య మాడ నేర్పెననియు, నేవేవో పిచ్చిశాస్త్రముల నేకరువు పెట్టుదురు. అవి యన్నియు నవివేకులజల్పనములు.

ఒకవిద్యార్థి పాఠశాలను దెఱవకముందే బడికిఁబోయి యట నుండి యాడుకొనఁబోయి బడివిడుచువేళ కింటికి వచ్చెను. వానిసంరక్షకులు బడికిఁ బోయి వచ్చితివా ? యని యడుగ వాడు వెళ్లివచ్చితి ననును. ఈయత్తరమునం దసత్యము లేదు. ఒరులకు నష్టిలేదు. కనుక నిది సత్యమా? సత్యము ధర్మబద్ధమై మనోభావములఁబట్టి యుండునుగాని వాక్ష్మ మత్కారములంబట్టి శ్లేషార్థాంతరములంబట్టి యుండదు.

న్యాయస్థానమున సాక్ష్యము చెప్పవారిని బోనెక్కుటతోడనే ‘దేవునియెదుట అంతా నిజము చెప్పతాను. అబద్ధము చెప్పను’ అనుప్రమాణము చేయింతురు. ఒకసాక్షి యసత్యములనే చెప్పి యీవలకు రాగా మర్మజ్ఞుఁ డొకఁ డేమిరా ! ప్రమాణముచేసికూడ సత్యమాడితి వన నతండు నవ్వి నే నేమని ప్రమాణముచేసితిని ? ‘దేవునియెదుట అంతా నిజము చెప్పతానా ? అబద్ధము చెప్పనా?’ అనికదా నే నంటి నని తలయాడించును. ఇదియు సత్యమే కాబోలు ! ‘ప్రమాణమంతఃకరణప్రవృత్తయః ” అనికదా పెద్ద లనిరి. సత్యాసత్యముల నిర్ణయించునది మనస్సుగాని మాటకాదు.

సత్యముయొక్కచరిత్ర మతిగంభీరమైనది. దానిరహస్యమును గనుఁగొంట మిక్కిలికష్టము. అది యొకప్పుడు బయటి కసత్యముగాఁ గన్పించుచుండును. లోన సత్య ముండును. అట్లే యసత్యముగూడ బయటికి సత్యముగా గోచరించుచుండును. వీనిభేదమును మహామతులు ధర్మసాహాయ్యమున నెఱుంగుచుందురు. కొందఱు తొరు లెవ్వ రెఱుంగరుగదాయనియుఁ గొందఱు పరులకు భయపడియు బొంకులాడుదురు. మదిలో మాత్ర మేడ్చుచుందురు.

దుష్కర్తుఁడు

దుష్కర్తుఁడు వేటకుఁ బోయి కన్యాశ్రమమున నొంటిగా నున్నశకుంతలను గాంధర్వవిధిం బెండ్లాడి ‘ఎల్లి పరిజనులను

బంపి నిన్ను రప్పించుకొనియెద' ననిచెప్పి యామె నచ్చటనే డించి స్వపురమున కేగియురకుండెను. కొంతకాలమున కామె దుష్కర్మమునిపాలికి రాగా నతండు నిరసించి 'ని న్నెఱుంగను. నీ వెక్కడిదానవో ! పొమ్మ' నెను. అప్పుడు శకుంతల యిట్ల నియె.

‘మహాప్రభూ ! మనరహస్యపుటాడంబడిక నెవ్వరు నెఱుంగరని మీఁదైర్యము కాఁబోలు !

చ. విమలయశోనిధీ ! పురుషవృత్త మెఱుంగుచునుండుఁజావె వే
దములును బంచభూతములు ధర్మపు సంధ్యలు సంతరాత్మయుక్
యముఁడును జంద్రసూర్యులు సహంబును రాత్రియు నన్యహాపదా
ర్థము లివి యుండఁగా నరుఁడు దక్కొననేర్చునె తన్ను మ్రొచ్చిలక.

ఓనిర్మలకీర్తిమంతుఁడా ! ఋగ్వజురాదిచతుర్వేదములును, భూమ్యాదిపంచభూతములును, ధర్మము, ఉభయసంధ్యలు, అంతరాత్మ, యముఁడు, చంద్రుఁడు, సూర్యుఁడు, పగలు, రాత్రి - యివి మానవుని పవిత్రనమునకు సాక్షులు. ఇవి యున్నంతవఱకు వీనికిఁ దెలియకుండ నరుఁడేపనియుఁ జేయ లేఁడు. మనవివాహకాలమున మూఁడవ మనుజుఁ డెవ్వఁడును లేఁడుగదా ? ఈవివాహమునకు సాక్షు లెవరు ? అని తోసి వేయఁదలంచితివి కాఁబోలు. ఎంతలో బొంకితివి ?

గీ. సర్వతీర్థాభిగమనంబు సర్వవేద

సమధిగమము సత్యంబుతో సరియఁగాన

ఎఱుగు మెల్లధర్మములకు నెల్లఁ జెద్ద
యందుఁ సత్యంబు ధర్మజ్ఞు లైనమునులు.

అన్ని తీర్థయాత్రల సేవించినను, నాలుగువేదములఁ జదివినను
సత్యమునకు సాటికావు. అన్నిటికంటె సత్యమే యుత్తమ.
మైనధర్మమని ధర్మరహస్యము నెఱింగినమునులు పలుకుదురు.

క. వెలయంగ నశ్వమేధం

బులు వేయను నొక్కసత్యమును నిరుగడలం

దుల నిడి తూఁపంగ సత్యము

వలనన ములునూపు గౌరవంబునపేర్పిక్.

ఒకత్రాసులో నొకవైపున వేయియశ్వమేధయాగములఫలము
నుంచి, మఱొకవైపున నొక్కసత్యఫలము నుంచి, తూచినచో
సత్యఫలమే మిన్నయని త్రాసుముల్లు చూపించునుసుమా.
సత్యమున కున్న గౌరవము మఱొకదానికిఁ గలదా ? మీరెంత
ధనమును సత్కర్మములకు వినియోగించినను సత్యమువలన
లభించుపుణ్యమును బడయఁగలరా ?

చ. నుతజలపూరితంబు లగునూతులు నూటిటికంటె నూన్పత

వృత ! యొకబావి మేలు; మఱిబావులు నూటిటికంటె నొక్క స

త్కృతు పది మేలు; తత్కృతుశతంబునకంటె సుతుండు మేలు; శ

త్సుతశతకంబుకంటె నొకనూన్పతవాక్యము మేలు నూడఁగె.

మంచిసీరు గలనూతులను నూటింటిని ద్రవ్వించుటకంటె
నొకబావిని ద్రవ్వించుట మేలు. అట్టిబావుల నూటింటిని
ద్రవ్వించుటకంటె నొక్కయజ్ఞముఁ జేసిన మేలు. అట్టియజ్ఞముల

నూటంటి నాచరించిన దానికంటె నొక్కతనయుని గనుట మేలు. అట్టితనయుల నూర్గుటఁ గనుటకంటె నొక్కసత్య వాక్యముం బల్కినఁజాలు. ఇంతపుణ్యము లభించును. పరులు పరిహాసముచేయుదురని ప్రాణకాంతను బరిత్యజింప బద్ధులు పల్కెదవా? ఏమి? నేను నీభార్యను గానా? నానందనునకు యావరాజ్య మిత్తుననలేదా? అనియేడ్చునప్పు డాకాశవాణి 'సత్యము, సత్యము, సత్య' మని ముమ్మాటుపలుక సభ్యులు హస్సించిరి. అప్పుడు

గీ. "అన్య లెఱుఁగమిఁజేసి లోకాపవాద

భీతి నెఱిగియు నిత్తన్వై దీ)తి దప్పి

యెఱుఁగనంటి"

ననియూమెను దుష్కర్తుఁడు పరిగ్రహించెను.

కొందఱు నవ్వులకు దబ్బరలాడుదురు. అదియుఁ గూడదు.

నిప్పుతోఁ జెరలాటములా? సత్యముతో నవ్వులాటలా?

ఒకగొల్లపిల్లవాఁడు గొఱెలఁ గాయంచుండి నవ్వులాటకుఁ దోడేలు వచ్చె-వచ్చె-ననియఱచెను. చెంతనే పనిచేయుచున్న తనబంధుగులు కట్టలు దీసికొని పరుగెత్తి రాసాగిరి. వారి సల్లంతన బాలుఁడు చూచి నవ్వసాగెను. వా రిదియంతయు నట్టిదే యనుకొని యచటినుండి తిరిగిపోయిరి. ఆవల నిజ ముగాఁ దోడేలు వచ్చెను. అప్పు డాబాలుఁ డఱచెను. కాని వానిబంధుగులు పరిహాసమున కఱచుచుండె ననుకొని రాక

పోయిరి. తోడేలు వచ్చి బాలుని గజచి గొట్టెపిల్లలను గొనిపోయెను.

కనుకఁ బరిహాసమునకును బద్ధులాడఁగూడదు. ఒకసారి బాంకిన నిన్ను మఱొకసారి యెవ్వరు విశ్వసించుదురు ?

అబ్బాయీ ! అసత్యము నంటకుము. దానిరుచి తాత్కాలిక మైనదే. అసత్యమాడఁ బోతనహించినవారు సయితము తుదకు నిన్ను నిందింపఁదొరకొందురు. తమకు విరోధియైనను సత్యవంతుని బాగఁడుచుందురు.

అగ్నిహోత్రుఁ డొకప్పుడు సత్యముపలికిన శాపమువచ్చునని యెఱిఁగియుండియు సత్యమునే చేపట్టి శాపతప్పుడగుట యేలనో యించుక యోజింపుము. ఎందఱనైన భరింతుఁగాని సత్యహీనునిమాత్రము భరింపలేనని భూదేవి బ్రహ్మతోఁ బలికినదట.

అసత్యపాప మిహపరలోకములఁ బీడించును. అది స్వజనము చేతను బరజనముచేతనుగూడ దూషింపఁబడును.

సత్యవాది సత్యమును శౌరవించుటకేమి కాని యసత్యవాది కూడ “నేను సత్యవంతుఁడనే” యని బహిరంగముగా నా సత్యమునే శౌరవించుచుండుట యేల? ఒక్కఁడైన బహిరంగముగా ‘నే నసత్యవాదిని’ అని ధైర్యముగాఁ జెప్పసాహించునా? అసత్య మధమాధమమైన దగుటచేతనేకదా దాని యందు లోకమున కింతనిరసనభావము.

బాబుడా! అసత్యమువలన వచ్చుననర్థమును ~~నీకు నిత్యావస్థ~~
భూతములే యగుటచే నేను మరలఁ జెప్పనేటికి ?

సత్యము పవిత్రమైనదని గ్రహించి నీవు 'నేటినుండి నేను
సత్యమునే పక్కెదను' అని పత్తిజ్ఞచేయుము.

ఎల్లప్పుడు నేను పల్కుమాటలకు భగవంతుఁడు సాక్షిగా
నుండు ననువిషయమును స్మృతిపథమున నుంచుకొనుము. సత్య
వాదులతో స్నేహముచేయుము.

సత్యమాడుట పరమధర్మమని పరులకు బోధించుచుండుము.
అసత్యమాడవలసివచ్చినచో నీనిర్మలమైన హృదయమును
ముందుగా నడిగి తెలిసికొనుము.

మితముగా మాటలాడుట నభ్యసించుము.

౨. సంతుష్టి

బాబుడా! మానవునకు 'సంతోషము సగముసత్తువ' సంతోష
మువలననే ముఖమునందు నూతనవికాసము విరాజిల్లును. నేత్ర
ములయందు దివ్యకాంతులు తేజరిల్లుచుండును. దేహమునందు
రక్తము వరిశుభ్రముగాఁ బ్రవహించుచుండును.

సంతుష్టి మనస్సమాధానమువలన నేర్పడును. మనస్సమాధా
నము వివేకమువలనఁ గలుగును. వివేకము శాస్త్రమువలన
జనించును.

గోచిపాతరాయనిజూచి కుచేలుఁడు సంతసింపవచ్చును. భిక్షు శనుని జూచి కూలివాఁడు హర్షింపవచ్చును. లక్ష్యాధికారిని జూచి కోటిశ్వరుఁడు బుభువచ్చును. కాని లోకమునకుఁ బ్రచారము చేయుటచే సంతోషసౌఖ్యమును జూఱఁగొనలేకున్నది.

తనసంతోషమే స్వర్గము. తనదుఃఖమే నరకము. మానవుఁడు సంతృప్తివలన మర్త్యలోకమునకే స్వర్గలోకము చేయవచ్చును. పరుసవేదితో నినుమును బంగారముచేయుట లేదా ?

తా నున్నచోటనే తుష్టిసుధను ద్రావలేక మూసరుఁడు మెడ యెత్తి మింటివంకఁ జూచుచు మిడుకుచుండును.

కొందఱు బీదవారికి సౌఖ్యము లేదనుకొందురు. అది లేకున్న లేకపోవునుగాక సంతృప్తిమాత్రమే ముండును. సంతృప్తి యున్న సంతోష మున్నట్లే. ఒక్కటే మాట. సంతోషము లేనిజీవి యొక్కనిముసమేని యిచట జీవింపలే దనుకొనుము.

సంతృప్తుఁడైనదరిదునినకు సౌఖ్యము కలదుకాని యసంతృప్తుఁడైనదనికునకు సౌఖ్యము లేదు. చెట్టుక్రింద గంజి కాంచుకొని త్రాగి చింపిరిగుడ్డలతో తాలపై శయనించుకూలివారల కున్న యానందము చుక్కలఁదాఁకుచున్న మేడలలోఁ బంచభక్ష్యపరమాన్నము లారగించి హంసతూలికాతల్పముల శయనించు మహాధనవంతుల కుండదు. వానికెప్పుడును ధనార్జనమునకు-ధనరక్షణమునకు-ధనవ్యయమునకుఁ దీరినిదుఃఖమే.

కూలివాడు

ఒకధనికుఁ డొకసన్యాసిని దర్శించి “అయ్యా! నామేడపక్క
గుడిసెలో నున్నకూలివానికిఁ గలమనశ్శాంతి,యెంతధనము
న్నను నాకు లే దేమనియడిగెను.దానికాసన్యాసి ధనమే కార
ణమనెను. ధనికుఁడు వెంటనే ‘అయ్యా! ధనమూలమునఁగదా
నేను సమస్తభోగముల ననుభవించుచున్నది. అట్టిధనమే నా
మఃఖమునకుఁ గారణమెట్లయిన’దన నాసన్యాసి నవ్వి తొంబది
తొమ్మిదిరూపాయలమూటను వానిగుడిసెలోఁ బడవేసిరమ్మని
చెప్పి రెండుదినముల కీయిద్వరు గుడిసెయొద్ద కేగిరి. కూలి
వానిమఃఖము విచారగ్రస్తమై యుండెను. సన్యాసి వానితో
నేలఖిన్నుఁడవైయుంటివన నతం డిట్లనియె. ‘అయ్యా! నాకు
రూపాయలమూట దొరికినది. అందు తొంబదితొమ్మిదిరూ
పములుమాత్రమే యున్నవి. నూటి కొకటి తక్కువగదా.
నూఱుచేయుటకుఁ గూలిడబ్బులఁగూడఁ బెట్టుచు మేమందఱము
నేఁడు ఁస్తుంటిమి. మఱియు నీరూపికల నెవరేని దొంగిలెంతు
రేమో యనియు, నెవ్వరికే నప్పిచ్చినఁ దిరిగి యియ్యరేమో
యనియుఁ జింతించుచుంటిని. ఇది యిట్లుండఁ బిల్ల లేవోవస్తు
వులఁ గొనిపెట్టుమనియు, భార్య సొమ్ములు చేయింపు మిది
నేను ముందుఁజూచితిని గనుక నాసొమ్మనియుఁ బీడించు
చుండిరి. ఈ కారణములవలనఁ జింతా క్రాంతిఁడవై యుంటిని.’
ఈమాటలవలన ధనికునిసందియము తొలఁగెను.

కనుక నాశాపిశాచము హర్షమును బాటఁద్రోలును. ఆశ నణఁచివేసినఁగాని తనివి కలుగదు. తనివి గల్గినఁగాని సంతసము గల్గదు. సంతృప్తి గల్గినఁగాని తనివి కల్గదు. తనివి గల్గినఁగాని తలఁపు లణఁగవు. ఆశ సంతృప్తికి వేరువురుగు. సంతృప్తి యాశకు గొడ్డటిపెట్టు.

వామనుడు

బలిచక్రివర్తి యజ్ఞముచేయుచుండ వామనమూర్తి యరుదెంచి మూడడుగుల నేలనుమాత్రమే యాచించెను. అప్పుడు బలి నవ్వి యడుగఁదలఁచి కొంచె మడిగితివా, యేమి ? బిడియము వదలి యిష్టమువచ్చినంత యడుగుము. నీ కేది కావలసినను లేదనక తప్పకయిచ్చెదను. దాతపెంపుసొంపు దలఁచియైన మిక్కిలి గోరుకొనుమన వామనుఁడిట్లనియె. “అయ్యా! నాకుఁగావలసినంతవఱకు నడిగితిని. ఆమూడడుగుల నిచ్చిన ముల్లోకములఁగాంచి నంత యపరిమితసంతోషము నందెదను. అంతకంటె నెక్కువ వలదు.

క. వ్యాప్తిం బొందక వగవక

ప్రాప్తం బగులేకమైన బదివే లనుచుకొ

దృష్టిం జెందనిమనుజుఁడు

సప్తద్వీపములనైనఁ జక్కంబడునే ?

అధికము గోరఁగూడదు. ఎక్కువ రాలేదని యేడువఁగూడదు. వారికినదే యదివే లనుకొని తృప్తిపడవలయు. అట్లు తృప్తిపడ

నివాఁ డేడుదీవుల నేలదొరికినమాత్రము సంతసించునా? ఆశకు
మితి కలదా ?

కా. ఆశాపాశము దాఁ గడుకొనిడువు లేదంతంబు రాజేంద్ర! వా
రాశిప్రావృతమేదినీవలయసాహృజ్యంబు చేకూరియ్యం
గాసింబొందిరిగాక వైన్యగయభూకాంతాదులు స్మర్థకా
మాశంబాయఁగ నేర్చిరే మును నిజాశాంతంబులం జూచిరే ?

ఓచక్ర! వర్త! ఆశ యనుత్రాడు మిక్కిలి పొడవైనది. దాని
కంతమే లేదు. వైన్యఁడు, గయఁడు మొదలగునరపాలురు
సమస్తభూమండలము నేలుచున్నను దృప్తిసెందిరా ! ఆసను
వదలఁ గలిగిరా ? ఇంతకంటె సిరుల నభివృద్ధిసేయవలయున
నియే చింతింపనాగిరేకాని యంతటితోఁ దృప్తిపడిరా ?

సీ. సంతుష్టఁ డీమాడుజగములఁ బూజ్యుండు
సంతోషి కెప్పుడు జరుగు సుఖము
సంతోషి గాకుంటు సంసారహేతువు
సంతసంబున ముక్తిసతియు దొరకు
పూటపూటకు జగంబుల యుద్వచ్చాలాభ
తుష్టిని దేజంబు తోన పెరుగు
పరతోషహీనతఁ బ్రభ సెడిపోవును
జలధార ననలంబు సమయునట్లు
నీవు రాజ వసుచు నిఖిలంబు నడుగుట
తగవుగాదు నాకుఁ దగినకొలఁది
యేను నేఁడికొనినయాపవత్తయమును
జాల దనక యిమ్ము చాలుఁజాలు.

లభించినదానితోడనే సంతోషించెను. వాని నందఱుఁబూజింతురు. వాని కెల్లప్పుడును సుఖము కలుగుచుండును. తుష్టిలేక, తలఁపుల దొంతరలు వెట్టునతఁ డాకోర్కుల ననుభవింపఁ బుట్టుచుఁ జచ్చుచు నుండవలయును. తుష్టి గలవానికి వాంఛలుండవు గనుక మోక్షమును లభించును. ఏది లభించిన నదియే పదివేలనుకొని తుష్టి సెందువాని కనుక్షణము తేజము వృద్ధిపొందుచుండును. నీటిధారచే నిప్పు నశించునట్లు తుష్టివలనఁ గాంతి తగ్గిపోవును. నీవు గొప్పరాజువుగదాయని యున్నదంతయు నడుగుట నాకు ధర్మముగాదు. నాకుఁ దగినంత నే నడిగితిని. తమరు బదులుచెప్పక యీమూడడుగులనేల నాకిండు. తుష్టి సెంచెదను.

అంతట బలి వానికోర్కెను దీర్చెను. కనుకఁ దృప్తి యత్యావశ్యకము. నా కధికారమున్నచోఁగాని నాకు ధనమున్నచోఁగాని యధికసౌఖ్యముల నందుచుచుగదా యని యువ్వెనుచూరకుము. అధికారులు ధనికులు పైకిమాత్రమే సంతోషులుగాఁ గన్పింతురుగాని లోన దుఃఖాగులచేఁ గుమిలికుమిలిపోవుచుందురు.

ఈశ్వరుఁ డిచ్చినదానినే మహాప్రసాదమనుకొనుట జ్ఞానము. లేనిది కోరిన రాదు. ఉన్నది కోరకున్నఁ బోదు.

భగవంతుఁడు నీవు నీచేతులతో నిర్మించుకొనినకర్మపాత్రితోడనే నీకు ఫలము గొలిచియిచ్చుచుండును. సుఖములు నీవుసంపా

దించుకొనినవి, గష్టములు భగవంతుఁ డిచ్చినవి కావు. కష్టములు నీదుష్కార్యపంకము నింకింపవచ్చినసూర్యభగవానుని కిరణములని భావింపుము. కష్టములలో సంతోషమును జూడఁగల్గితివా యజ్ఞచేతిలో దేవుని జూడఁగలవు. ఆశను స్పృశించితివా దురదగొండియాకును దాఁకినట్లే. ఆశను బుజ్జగించితివా మధ్యమును ద్రావినట్లే. ఆశ కాలకూటమువంటిది. దానికిఁ బరోపకారపరత లేదు. ఆశ యిసుకపాతరవంటిది. దాని కంతము లేదు.

ముదుసలి

ఒకముసలమ్మకడకు మృత్యుదేవత వచ్చి రమ్మనెను. ఆవృద్ధురాలు ‘అమ్మా! రాక తప్పించుకొని యెక్కడకుఁబోఁగలను. కాని నాకు మనుమనిమొగము చూచి రావలెనని యాస యున్నది. అంతవఱకు నాగి నన్ను రక్షింపు’ మని వేడుకొనెను. మృత్యువు సమ్మతించి కొంతకాలమునకు వచ్చి యొక రమ్మనెను. ఆమె ‘అమ్మా! నమస్కారములు. ఇంతవఱకు నాగి దయచూపితివి. ఆమనుమనిపెండ్లి చూచి రావలయుననుకోరిక యున్నది. దానినిగూడఁ దీర్చి పుణ్యముఁగట్టుకొ’ మ్మనివేడమిత్తి వల్లెయని పోయి మఱికొంతకాలమునకు వచ్చి రమ్మనెను. అపు డాయవ్వు ‘తల్లీ! వందనములు. స్త్రీవికనుక స్త్రీవాంఛల నభిమానంబునఁ దీర్చితివి. ఇంకెంతకాలమో కోరను.

మునిమనుమనిపట్టుకొనిగూడఁ జూచిరావలెనని యున్నది. ఈ కొంచెముచూటను దక్కించుకొనుమని యేడ్చెను. మృత్యువు నవ్వుచు సరియేయని పోయి మఱికొంతకాలమునకు వచ్చి నీ కోర్కె నెఱవేఱఁగదా ? ఇక వత్తువా యన నామె 'అన్నా! పదివేలవందనములు. వచ్చుచున్నాను. ఆమునిమనుమనిపెండ్లి కొంచెము 'కానిమ్ము' అనుచుండ నీయాసలకు మేరలేదు. ఇక నోరెత్తక నడుపు మని, యిడ్చుకొని పోయెను. వింటివా? ఇది ప్రాణాశ. ఇట్లే ధనాశ, ఇంకొకయాస, ఇంకొకయాస. ఆస లెన్నియని చెప్పఁగలను? తలఁపుల నిసుకరేణువుల నెవరు లెక్కింపఁగలరు? ఆశయే బంధము-సంతృప్తియే మోక్షము.

బాలుఁడా ! లభించినదానితోఁ దృప్తికొందుము. మంచమున్నంతవఱకేగదా కాళ్ళముడుచుకొనునది. అది లేకపోయెనిది లెకపోయె నని వగవకుము. పెట్టినమ్మకుఁ బుట్టినదే సాక్ష్యము. పూర్వజన్మమున దానధర్మములు చేయవైతివి. నేడు ధనికుడవు కాఁగోరిన నెల్లయ్యెదవు? విత్తొకటి వేసినఁ జెట్తొకటి మొలచునా ?

3. మితి

బాలుఁడా ! మితినిగూర్చి చదువుకొని దానిని మననముచేసికొని యట్లాచరింపఁ గడంగుము.

మితియన హస్త-మేర-కొలది. మితి మించి యేపనియుఁ జేయరాదు. ఏమాటయుఁబల్కురాదు. ఏవిధమునను బ్రవర్తింపరాదు. మితి నూనపులకు శ్రీరామరక్ష. మితి యారోగ్యమందిరము. మితి భగవదాజ్ఞ. మితిమీరిన దైవాజ్ఞను దాటినట్లే. దరిలేని కూపమును ద్రవ్వకొనినట్లే. భరింపరానియాతనలఁ బైవేసికొనినట్లే.

మితభుక్తిని జూగరూకుడవై యభ్యసింపుము. రుచికరములైనపదార్థములుగదా యని యమితముగా భుజింపకుము. అమితభుక్తివలన నజీర్తి యజీర్తివలన నఖిలరోగములు నలముకొనును.

కడగాఁబోవుదానిని గాల్గమీఁదికిఁ దెచ్చికొనినట్లు కుడిచి కూర్చుండ లేక యమితత్వము నంపి మృత్యుదేవతను బిలిపించుకొనుమూఢమానవులను జూడ నాశ్చర్యమగుచున్నది.

నీచవైద్యుని నిగ్రహింపఁగోరెదవేని మితభుక్తి యనుబ్రహ్మత్రమంత్రమును బఠింపుము. వానిపాదముల సమీపమునఁబడి దేవురించుట హీనకార్యమని తలంతువేని మితభుక్తివిమానమున విలాసముగా విహరింపుము. తుష్టియుఁ బుష్టియుఁ గలుగు.

అటుచూడుము. బాలుఁడా ! ముఖమున నెవ్వగ వేలాడ, హృదయమున ననుత్సాహము కీడలాడ, నుసూరుమనుచున్నవా రెవ్వరో యెఱుఁగుదువా ?

“ అంగడిలో నన్ని యున్నవి, యల్లునినోట శని యున్నది ” అన్నట్లు సమస్తపదార్థములు నింట నున్నవి; కాని లాభమేమి? వారిదురదృష్టదేవత కండ్లాటచేయుచున్నది. వ్యాధి కాలసర్పము పూతకారముసల్పుచున్నది. వారెవ్వరో యెఱుఁగుదువా?

మూల్గుచు ముక్కుచు శూన్యదృష్టుల దెసలవిసరుచు, శల్యావశిష్టలై వైద్యులచేతికీల్పిమ్మలై యున్నవారెవ్వరో యెఱుఁగుదువా? నాయనా! వారే యమితభుక్కులు. జీర్ణము కానేరదనియేని చింతింపక, యాయాసమనియేని యాలోచింపక యమితముగా భుజించి యాఫల మనుభవించుచున్నారు. వీరికిప్పుడు తొల్లిటి సరసపదార్థములు నీరసములైనవి. జిహ్వాచెప్పినమాట వినదు. ఆస నదిమిన నడంగదు. శౌర్యవిహీనునిచేతి శాతకరవాలములవలె బ్రాణమును రక్షించునవే ప్రాణమును భక్షించుచున్నవి. ఏమి మాధ్యమో? ఏమి సౌఖ్యమో? దోసిలివట్టి మంచినీరువలె నాజ్యధారలఁ ద్రావి యరగించుకొనలేక యాయాసపడుచు బావులలోఁబడి తపనము నపనయించుకొనుచున్నారు. అడుగు తొక్కినేల? కాలు గడుగ నేల? అగ్నిహోత్రుఁడంతవాఁడే యమితభుక్తి నరిగించుకొనలేక యర్జును నాశ్రయింపవలసివచ్చినది. సాధారణముగా శిశువుల కజీర్ణరోగముతప్ప మఱొకరోగము రాదు. కారణము తెలిసినదా? తల్లి వానిజీర్ణశక్తిని దెలిసి

కొనలేక యెక్కువపాలు నోటఁ గుక్కుటవలననే. నోరులేని యాశిశువు చాలునని చెప్పటకోయన్న ప్లేడ్చుచున్నను గ్రహింపలేక బుగ్గలను బులిమి బలాత్కారముగా నోరు పగులఁ దీసి పోయుటయేపోయుట. “ఎక్కువతిన్న మిక్కిలితొందరగా మాయబైయి పెరుగు”నన్న యాసయే యామెకు మిక్కుటము.

బాలకుడా ! అంతదూర మేల ? నీతల్లి నీ కమితముగా వడ్డించునా, లేదా? నీ వామెయవివేకమును బోఁగొట్టి నీజీర్ణశక్తి నెఱింగి మితముగా భుజింపుము. భోజనానంతర మది జీర్ణమగుట కొక పాలు రిక్తకోశ ముండవలయుననుటను మఱచి పోవకుము. ‘శిష్యా ! శిష్యా ! పాదరక్ష లెచ్చటనున్న విరా ’ యనఁ బొట్ట వంగకపోవుటచేతఁ జూపులు నేలమీఁద వాలకున్నవండి’ అనునట్లు భుజింపరాదు. అన్నము దినప పిమ్మట నడక కాటంక ముండరాదు. నడవలేకపోతివా యది మితిమీరినభోజనమనియే గ్రహింపుము.

అమితభోగము లారోగ్యభంగకరములు. మితభాషిత్యము శీల రక్షకము. మితభాషి కెప్పుడు నవమానకంటకములు గుచ్చుకొనవు. ఆత్మశక్తి యంతరింపదు. అనృతభూత మావరింపదు. అనర్థము లాపాదింపవు.

మితిమీరినభాషయం దర్థశారవము శబ్దసౌష్ఠ్యము నుండును. సూర్యబింబము కలువకన్నకు దాయగాను, దమ్మిచెలువకు

మిత్రముగను, లోకమునకుఁ జుట్టముగను గన్నట్టునట్లు మిత్రమైనమాట యపరాధులకు హృదయకుఠారముగను, నాస్తియుల కాహ్లాదకరకుసుమముగను, సభ్యులకు సచ్చాస్త్రముగను గోచరించుచుండును.

మిత్రభాషిత్యము తనలోపములను మేల్కొనఁగవలెఁ గప్పివేయును. అయ్యది తనయవివేకమును మేఘము రవినిమాడ్కినాచ్ఛాదించును.

మిత్రభాషి యొరులకోపావేశములకు గుఱికాఁడు. తమకనిష్టమైనను శత్రువులు మిత్రభాషిని నిందింపసాహసింపలేరు. మేఘములలోనియింద్రజిత్తువలె మిత్రభాషి యొరులకుఁ జిక్కఁడు.

రాజులు కార్యవేద్యమైనమిత్రభాషి నేటి రాయభారముల కంపెదరు. పనుల నెరవేర్చుకొనుటకు సదుపకరణము మిత్రభాషణము. పల్లదుఁడు రహస్యముల దాఁచుకొనలేక స్వకార్యములనే చెడఁగొట్టుకొనును. ఇఁకఁ బరకార్యములఁ జెదపుర్వవలెఁ జెడఁగొట్టునని చెప్పవలయునా ? పెదవి దాటినఁ బెన్న దాటునని సామెత. మాట మిగిలిన దాని నెట్లు నరుఁ డావ్దించుకొనఁగలఁడు ? అర్జునుఁడుగాని రాముఁడుగాని నారివదలిన బాణముల రప్పించుకొనఁగల్గిరి; గాని నోరువదలిన భాషణముల రప్పించుకొనఁగలిగిరా ? ఇఁకఁ బెరలఁ దడవవలయునా ? ప్రిలాపికిఁబదుగురలో గౌరవములేదు. వానిమాటలకు విలువలేదు. పల్లదునకు నిత్యము కోపము - తాపము - పశ్చాత్తాపము - ముమ్మరముగా ముప్పిరిగొనుచుండును.

నోటికి వచ్చునట్లు ప్రేలి యెరులచే దూషింపఁబడి చేయునది లేకలోలోనఁగుమిలికుమిలి యేడ్చుట యుచితమైనకార్యమా? మూరెఁడు పోనేల? బారెఁడు కుంగనేల? పలికి పలికించు కొనుట ప్రాభవముకాదు. పలికి చెల్లించుకొనుట వైభవము. పృలాప మొకరోగము. సన్నిపాతరోగి కొకప్పుడుండునుగాని అవివేకి కెల్లప్పుడు పృలాప ముండును. వానినోరు కుట్టినఁ గుడుటఁబడియుండదు. తిరిగెడికాలు తిట్టెడినోరు నిముస మూరకుండునా ?

కొందఱు పరుల నవిష్టించుటకై ప్రయత్నించి వాగుచుందురు. కొందఱు తాము గొప్పవార మనిపించుకొనుటకుఁ బ్రేలు చుందురు. ఇట్టివారికిఁ దాఁకునది తప్పునది దెలియదు. అందువలన నొకప్పుడు తల్పిత్యులచేతఁ జీవాట్లు తినుచుందురు. బాలుఁ డా ! యిది మంచిపద్ధతియని యెఱుఁగవా ? మితభాషివి కష్టము. అగుట కభ్యసించుము. 'మన కెందుకు లెమ్ము; అడిగినప్పుడు చెప్పువచ్చును లెమ్ము; అనవసరముగా నొరులజోక్యమునకుఁ బోనేల' అని తలంచుచున్న నది యలవడును.

మితవ్యయ మత్యంతగౌరవప్రదము. నాయనా ! మనయాంధ్రు లిద్దాని నెంతమాత్రము గమనించుటలేదు. మితవ్యయము తమకీర్తికి భంగకరమని పిచ్చితలంపునంబడి కొట్టుకొనిపోవు

చున్నారు. పత్రికార్యమును మితవ్యయ మనువజ్రీకవచముచేఁ బరివేష్టించఁబడవలయునని మన మెఱింగినచో నాంధ్రావని యంతయప్పులపా లేకకావలసివచ్చును ?

ఆయమును మించి వ్యయముచేయుదురభ్యాస మెంతకాలము మనయందుఁ బాదుకొనియుండునో యంతకాలము మనకు దరిద్రదేవతాదుస్సహఘ్నతాకరములు తప్పవు.

మింగ మెదుకు లేదు, మీసాలకు సంపెంగనూనె. కట్టట కనువైనవలువ లేదు, కాలదల్చిన మోటారుకారు. పూటకు గతి లేదు, ప్రొద్దునఁ గాఫీ యిడ్డెన్లు - పైఁగాఁ గారాఖిల్లీలు - సిజర్స్ సిగరెట్లు, చీట్లపేకలు, సిసీమాలు ! చెప్ప సిగ్గుగును. “అప్పుసప్పు చేసి పప్పుధప్పశం కొడదామురా ” అనడి గకము. వీరిని సిగ్గు చూచి చెంపలువేసికొనునో యేమో ?

అయ్యో ! ఎక్కడఁజూచిన నప్పులే. ఎక్కడఁజూచిన నదలిం పులే. ఎక్కడఁజూచిన నవమానములే. ఎట్లు వీరు బ్రదుకు చుండిరో? ఎట్లు నిదురఁబోవుచుండిరో? ఎట్లు తిరుగుచుండిరో?

బాలుఁడా ! చూడు మామూల ‘వారంటు’ తెచ్చిన జవాను చేతిలోఁబడి తప్పించుకొనిపోలేక తల్లడిల్లుచున్నయధమస్థులను. ఇటుచూడుము. తలవంచుకొని చేతులసంకెలలు కన్నడ కుండఁ జేయఁబ్రయత్నించుచుఁ గారాగారమున కరుగుచున్న యప్పువడ్డవారిని. ఆదూరమున దృష్టి సారించుము. ఋణబాధ

పడలేక విషము మ్రింగి మృత్యుదేవతను శరణుసాచ్చినవారిని.
అప్పు లేల ? ఆత్మహత్య లేల ?

క్రిందుమీఁదుగానక యమితవ్యయమద్యము కంఠదఘ్నముగాఁ
గ్రోలి యొడలు తెలియక తాతతండ్రిలు సంపాదించినదివ్య
క్షేత్రములఁ దెగనమ్మికొని యంతటనైనఁ గడతేఱక యాలి
మెడలోని యాభరణముల నమ్మి తీర్చినను ఋణము దీఱమి
నీహీనస్థితిని బొందిరి.

బాలుఁడా! వీరందఱు మితవ్యయము చేయనివారేయని తెలిసి
కొంటివా ? పృథ్వీధమమున వీరు భాగ్యవంతులేనుమా.

బాలకుఁడా ! నీవు బాగుపడఁగోరెదవేని, నలుగురిలో గౌరవ
ముతో జీవింపఁగోరెదవేని, యభిమానవంతుఁడవేని యాయ
మును మించినవ్యయము చేయకుము. పిదప రాజబోవుకడగండ్ల
నించుక తలంచుకొనుము. కోరికలఁ గుదించుకొనుము.

కొందఱు తమయింటిపనులఁ దాము చేసికొనఁ గలిగియుం
డియు, సేవకులకు భృతి నీయలేమని యెఱిఁగియుండియుఁ
బరులు గేలిసేయుదురని యనవసరవ్యయముల నొనర్తురు.
ఒక్కటే మాట. నిన్ను గేలిసేయువా రధికవ్యయదాసులని
యెఱుంగుము. బుద్ధిమంతు లెన్నడు గేలిసేయరు. ఒకవేళ
నొరులు గేలిసేసినను బృథమపర్యాయమే కాని రెండవతూరి
నీవైవేని దొంగిచూడరని గట్టిగానమ్ముము. తేపనునది కలదని
యెఱుంగవా ? తేపటి కీదినముననే కూర్చుకొనవలయును.

హో. వర్షార్థ మష్టా ప్రియతేత మాసాక్
 నిశార్థ మగ్ధం దివనే యతేత
 వార్థక్యహేతో ర్యయసా నవేన
 పరత్రహేతో రిహ జన్మనాచ.

వర్షాకాలము నాలుగు నెలలకు మిగిలినయెనిమిది నెలలయందును, రాత్రికిఁ బగటియందును, ముసలితనమునకు వయస్సునందును, పరలోకమున కీవర్తమానశరీరమునందును, వలసినవానిని గూర్చుకొనవలయును. అప్పటికప్పుడు వెదకికొనిన నెచ్చటనుండి వచ్చును? ధనమందే యిట్లుకాదు. ప్రతివిషయమునందు నిట్లే ముందుగనే జాగరూకతతోఁ బ్రవర్తింపవలయును. మిగులునట్లు వాడనేర్చినవారిగుణము సహజముగా స్వల్పవిషయమందును, స్పష్టపడుచుండును.

దూఁబఱిదిండి మంగమ్మ

దూఁబఱిదిండి యగుమంగమ్మ కిర్వదినాలుగుగేదెలపాడియైనను జుట్టము వచ్చినపుడు బదులుకుఁ బరుగెత్తవలసియుండును. ఒకసారి మట్టసముగా వాడుకొనునొకగేదెపాడి గలరంగమ్మ దగ్గర మానెడునేయి బదులుతెచ్చి యామె యడిగినపుడు మంగమ్మ పోట్లాడి 'చూచితిరా? నాదగ్గఱనే యీమె నేయి తీసికొనిపోయి యిపుడు నే నడుగఁగాఁ దనకే నే నీయవలసియున్నదని తగవుపెట్టికొనినది. నానెయ్యి నా కిప్పింపుడని న్యాయాధికారియొద్ద ఫిర్యాదుచేసెను. వినువారి

కిది యుక్తముగానే యుండునుగదా. న్యాయాధికారి మర్యాదరామన్న. ఆయన యోజించి బురదగలయూరు మకాము చేసికొని కుంభద్రోణముగా వర్షము కురిసి వెలిసినపిదప వారిద్దఱు బిలిపించి వారు మోకాటిబంటిబురదలో నెట్టెటో నడిచి రాగాఁ జెఱియొక చెంబెఁడునీ రిప్పించెను. మంగమ్మ యా చెంబెఁడునీరు బడబడ పాఱఁబోసెను. ఒక కాలిమట్టి యించుకైఁగ బోలేదు. రంగమ్మ పదిలముగా బురద పోవునట్లు కడుగుకొనుటయే కాక యింకను నీరు మిగిలెను. ఇంతలో మంగమ్మ మఱొక చెంబెఁడునీరు తెమ్మని జవానుతోఁజెప్పుచుండ రామన్న, యామెతో నింటికిఁబోయి కడుగుకొని రంగమ్మకు మా నెఁడు నెయ్యి పోయుమని తీర్పుచెప్పెను. బుద్ధిచాతుర్యమును గ్రహించితిరా? అలవాటు లెప్పుడు నఱఁగిపడియుండవు. అవి పృతిస్వల్పకార్యమునందును గన్పట్టుచుండును. నీరును వాడినట్లే మంగమ్మ నేయిని వాడునది. ఆమె కిర్వదినాలుగు గేదెలపాడియైన సరిపోదు. ముప్పదిగేదెలపాడియైన సరిపోదు. మితవ్యయమునకలవాటుపడనివారిస్థితి యిట్లేయుండునది. అట్లని నీవు తినక యొకరికిఁబెట్టకయుండుమని చెప్పుచుంటినని తలంచెదవేమో. అట్లెన్న టికిని జెప్పను. అట్లుండఁగూడదు. వాడుకలో మట్టస ముండవలయునంటినిగాని లోభితన ముండవలయుననుటలేదు. బాలుఁడా ! మట్టసమునేర్చుకొనినఁ దుట్టతుద

వఱకు సౌఖ్యముల నందెదవు. లేనియెడలఁ గష్టపడియెదవు. జాగరూకుడవై యుండుము.

౪. కార్యదీక్ష

బాలుఁడా ! ఏపనిని జేయుటకైనను బట్టదలయుండవలయును. అది లేనిచో నెంతటిస్వల్పకార్యములును నెఱవేఱఁజాలవు. పట్టదలగలవానిపనులు పాడుగావు. పట్టదల కార్యసాధనకుఁ బరమోపకరణము. ధర్మార్థకామమోక్షములు పట్టదలవలననే కైవసంబగును.

కార్యదీక్ష సోమరితనమును బోగొట్టును. దారిద్ర్యమును దఱిమివేయును. కార్యదీక్ష గలవానికడ విఘ్నములు గడగడలాడును. ఉత్సాహ ముబ్బిపోవును. కార్యసిద్ధులు కరస్థములగును.

వృక్షము తననుఁచేదించినను మరల మోసుకొడుగుచున్నది. చంద్రుఁడు తనయమృతకీరణముల నెండఱు గబళించుచున్నను మరల వానిని బూరించుకొనుచునే యున్నాఁడు.

కా. ఆరంభింపరు నీ చమానవులు విఘ్నయాససంతృప్తులై

యారంభించి పరిత్యజింతు రురువిఘ్నయత్తులై మధ్యమల్

ధీరుల్ విఘ్ననిహానృమాసులగుచుకొ ధృతున్నతోత్సాహులై

ప్రార్థింపరు లుజ్జగింపరునుమీ ప్రజ్ఞానికుల్ గావునక.

‘ఈకార్యము సాంతమగునా ? నడుమనే యెన్నియో యంత రాయములు వచ్చును’ అని భయపడి యధములు కార్యారం

భమునే యొనరింపరు. మధ్యములుమాత్రము ప్రారంభించి
కొంతవఱకుఁ జేసి విఘ్నములు వచ్చుటతోడనే వదలిపెట్టెదరు.
పట్టుదలగల ధైర్యవంతులొ యెన్నివిఘ్నములైనరానీ తాము
పట్టినపని నెఱవేఱునది యూరకుండరు. తుదముట్టఁ జేసితీరెదరు.
వీరే యుత్తములు. బాలుఁడా ! నీవు ధైర్యోత్సాహములు
రెండుకెలకులఁ గైవారము లందింపఁ బ్రజ్ఞాబలము నూత
గొని కార్యదీక్ష యను కరవాలమున విఘ్నములఁ దుత్తుని
యలుసేయుచు సిద్ధిబొందుము.

గీ. తనిసిరే వేల్పు లుదధిరత్నములచేత

వెఱచిరే ఘోరకాకోలవిషముచేత

విడిచిరే యత్ను మమృతంబు వొడముదనుక

నిశ్చితార్థంబు వదలరు నిపుణమతులు.

దేవదానపు లమృతముపడయుటకై గట్టిజతనమొనర్చి పాల
సంద్రము కుండగాను, మందరపర్వతము కవ్వముగాను,
వాసుకి త్రాడుగాను, నేర్పటిచి త్రొచ్చసాగిరి. అప్పుడు భ
యంకరమైన హలాహలము పుట్టి తత్రోత్పుల భస్మీభూతులఁ
జేయసాగెను. దేవదానపు లవ్విఘ్నమును శివునివలనఁ దొలం
చుకొని మరల మధింపసాగిరి. అంత వివిధములైనరత్నములు
కల్పవృక్షములు కామధేనువుమొదలైన వెన్నియో యపూ
ర్వనిరుపమానవస్తుపరంపరలు పుట్టసాగె. దేవతలు వానిని
జూచియే తృప్తిబొంది ప్రారంభించిన కార్యము నుజ్జగింపలేదు.

మఱియు రూపలావణ్యవతు లగునప్పరస్సమూహ ముదయించె. వారిని జూచియైనఁ తృప్తిపడి యూరకుండలేడు. అమృత ముదయించువఱకు సజాతీయవిజాతీయాంతరాయములఁ దొలఁగించుకొనుచుఁ జిలికిరి. అమృతరసపాన మొనరించితీరిరి. పట్టుదల యిట్లుగదా యుండవలయును ? కార్యశూరులు నిశ్చితార్థమును వదలరు.

కార్యదీక్ష గలవాని కాఁకలిదప్పు లుండవు. ఉన్నను లెక్కచేయఁడు. కార్యవాది కాయకష్టమునకుఁ గలఁతనొందఁడు. ధనవ్యయమునకుఁ దపింపఁడు. ఒకచో నేలను బవ్వళించును. ఒకచో తాలపైఁ బవ్వళించును. ఒకచో నొంటిపూట తినును. ఒకచో నుపవాసముండును. తనకార్యసిద్ధినే ప్రధానముగా నెంచుకొనును. పాటుపడును. అంతేకాని చేతులు ముడిచి కొని కూర్చుండి దేవుడే నా కింటికేదెచ్చిపెట్టునని యూరకుండఁడు.

శ్లో. ఉద్యోగినం పురుషసింహ మువైతి లక్ష్మీ
దైవం ప్రధానమితి కాపురుష వదంతి
దైవం నివాత్య కురు పురుష ముత్పత్త్యా
యత్నే కృతే యది నసిగ్ధతి కోఽత్య దోషః.

ప్రయత్నముచేయునరునే భాగ్యము వరించును. కాని ప్రయత్నవిహీనుడై దైవమే తనకుఁదెచ్చిపెట్టుననుకొను మూఢుని వరింపదు. కనుక దైవముకంటెఁ బురుషుని కర్తవ్యము. ప్రయత్నముచేసినను లభింపనిచో నెవరిది దోషము ?

కం. విను పురుషుడు గావింపని

పనులకు దైవ మది యెట్లు ఫలమొనరించుకొ

జనములు గార్యము నడపఁగ

ననుకూలత నిచ్చుఁగాక యయ్యె ఫలముల్.

పురుషుడు పనిచేయకున్న దైవ మెట్లుఫలమిచ్చును ? పురుషుడు పనిచేయవలెను; దైవము ఫలమియ్యవలెను.

గీ. పారుషంబు దైవంబుతోడ్పాటు లేక

ఫలమునెందంగ నేరదు పృథ్వివేంద్ర !

విత్తు సహకారి గాకున్న రిత్తనేల

వంధ్య మగుఁగాక తా ఫలవంత మగునె ?

విత్తనముల విత్తకున్న బొలము పండనట్లు పురుషుడు పనిచేయకున్న దైవము ఫలమియ్యదు. కనుక రెండు నావశ్యకములు. దైవమియదేమోయనిపురుషుడు ప్రయత్నింపకుండరాదు. ప్రయత్నించిన నీయవచ్చు, నీయకపోవచ్చు గాని ప్రయత్నింకున్న నిచ్చుట లేనేలేదుగదా? ఒకసారి ప్రయత్నించిన నీయకున్న రెండవసారి ప్రయత్నింపుము. ఏల యాయఁడో చూతము. ఒక బాలుఁ డొక యేఁడు పరీక్షలోఁదప్పును. అంతటితో నిరుత్సాహపడి యూరకుంటయేనా కర్తవ్యము? చదివి పరీక్షను సాధించినవాఁడే మగవాఁడు. ఒక డాటువత్సరములు చదువుచుఁ దప్పుచుఁ గడకుఁ గృతార్థుఁడయ్యె. పట్టుదల యిట్లుగదా యుండవలయును?

బాలుడా! కార్యదీక్ష నభ్యసించుము. కార్యభారమును జూచి ముందుగానే యధైర్యపడకుము. 'ఉపాధ్యాయుఁడిరువది లెక్కలు చేసికొనిరమ్మన్నాఁడే! వీనిని జేయఁగలనా?' అని యధైర్యపడి యూరకుండకుము. మెల్లగా నొక్కొక్కతాయి దీయుచున్న గొండయైన దఱుఁగును. ఇరవది లెక్కలు తఱుఁగుట కేమి?

'రెండువందలపుటలు గలపుస్తకము నెప్పుడు తుదముట్టఁజదివెదను? ఇట్టి వింకను నిరువది గ్రంథములు గలవే? అబ్బా! నాల్గువేలపుటల నేను జదువనోపుదునే? అబ్బా! యీపని నావలనఁగాదు' అని లెక్కించుకొనుచుఁగూర్చున్న పట్టపక్షి నెట్లుకృతార్థుడవయ్యెదవు? పుటల లెక్కింపఁబూనక చదువఁబూనుము. అవియే చెప్పకుండ నైపోవును.

బాలుడా! 'ఈపనిని జేసితీరవలయును. ఇది యంతకాలములోఁ దప్పక కావలయును. ఈపని కానిది మఱొకపని చేయను' అని మొండిపట్టుపట్టి శ్రద్ధతోఁజేసినచో నన్నిపనులైన నయితీరును. అది నీమనోధైర్యము-మనోనిశ్చలతలో నున్నది. చీమలు పోకిరి బండ లఱుఁగును. మానవుఁడు చేసిన గార్యములు కావా?

భారతభాగవతాదిమహాగ్రంథముల రచించుట కెంతదీక్ష యవసరమో యెఱుఁగుదువా? కనుకనే తిక్కన్న గండకప్రేరవేసి

కొని గ్రంథము రచింపఁబూనెనని పెద్దలందురు. గండకతైరయనఁ గార్యదీక్షయని యెఱుఁగుము. నేడు ముద్రాయంత్రము లున్నవిగనుక సరిపోయెఁగాని మనపూర్వ లాగ్రంథములకుఁ దాటాకులపత్తుల నెన్నివ్రాయలేదు? అపత్తుల నేడు సోమరులమగుమనము చూచి ముక్కుపై వ్రేలుంచుకొనెదము. వారు నీవంటివారు కారా? అన్నియుద్గ్రంథముల నెట్లువ్రాయఁగల్గిరి ?

మానవున కసాధ్యకార్యములు లేవు. కృష్ణాగోదావరీప్రముఖ జీవనదుల లోఁబఱచుకొనుట సామాన్యకార్యమా? ఎన్ని పర్యాయములు విఘ్నములు గల్గినవో? ఎన్ని పర్యాయములు ప్రారంభించిరో? ఎంతపట్టుదల లేనిది వాని కానకట్టలు వంతెనలు నెట్లేర్పడినవి ?

‘సాధనమునఁ బనులు సమకూరు ధరణీన’ ననినవేమన పిచ్చివాఁడు గాఁడు. గౌరీశంకరము (Mount Everest) నధిరోహింప నెందఱో ప్రయత్నించుచున్నారు. ప్రాణముల నిచ్చుచున్నారు. ప్రాణమును బణముగా నొడ్డి యాకార్యమును సాధింపఁబూనుకొనుట నేమనవలయును ?

నివ్వను - నీరును - నేలను-నిగిని - నుఱుమును-మెఱుమును. స్వాధీనముచేసికొన ధీరుఁ డెన్నిప్రయత్నము లొనఁగించుచుండుటలేదు ? ఎన్ని చెడిపోవుటలేదు? కాని ప్రయత్నము లాగిపోయినవా ?

విమాననిర్మాణమున కెంత పట్టుదల కావలయును ? ఆకాశమున విమానముపైనుండి దుమికినను జావకుండనుంటు మపక రణముల నిర్మించుట కెంతదీక్ష కావలయును ? ఎంత ధైర్యము కావలయును ?

కందుకూరి వీరేశలింగముపంతులుగారి స్వీయచరిత్ర నొక సారి పఠింపుము. విధవా వివాహవిషయమై యాయన యెన్ని యిక్కట్ల పాలయ్యెనో ? ఎంత పట్టుదల వహించెనో ? తెలిసికొనఁగలవు. కార్యదీక్ష లేక గొప్పవాఁడైనవాఁడొక్కరుఁడు లేఁడు ?

భగీరథుఁడు

సగరనందనులు కపిలమహాముని కోపాగ్నిచే భస్మిభూతులైరి. తద్భస్మరాసులపై గంగ ప్రవహించినఁగాని వానికి సద్గతిలేదు. అందుకై సగరుని మనుమఁ డంశుమంతుఁడు గంగను దేఁ బ్రయత్నించి నిష్ఫలారంభుఁడై గతించెను. అతనికొడుకు దిలీపుఁడు నట్లేచేసి మృతినొందె. దిలీపునికుమారుఁడు భగీరథుఁడు దీక్షమెయి తపముచేసి గంగానుమఠింబొందె. అంతటితోఁ బని తీరిలేదు. గంగను భరింప శివుఁడు కావలసి వచ్చెను. మరల నాయననుగూర్చి తపముచేసి గంగను దివి నుండి భువికిఁదెచ్చె. అంతటితోఁగవ్వము తీరిలేదు. ఆగంగను జహ్నుముని తన యాశ్రమమును బాడుచేసెనని మింగి వైచెను. మరల భగీరథుఁడామునిని బ్రార్థించి భస్మరాసులపై గంగను బ్రవహింపఁజేసి. ఇట్టిదిగదా పట్టుదల !

ఒకపనిని బ్రాంధించి కొంతవఱకుఁ జేసి యంతట మఱియొక పనిపై దృష్టిసారింపకుము. అదియే పనిచేటునకు మొదలు. మనశ్శాంతల్యము లేనివాడవై యుక్తకాలముల యుక్త కార్యముల నాచరించుచుఁ గాలనిర్ణయపట్టిక (Time table) ప్రకారము వర్తించితివా మంచిదే. అది చేతఁగాదో ఒక కార్యమునే సాంతమగువఱకును జేయుము. పిదప మఱొక కార్యమును నారంభింపుము. ఒకపని చేయుచు నడుమఁ గొన్ని దినము లాగితివా ? ఇఁక నదే యాగుట. మరల నాపనికి నీ మనసు విసుగుకొనును. అట్లు చేయకుము. వేడిలో వేడి కా వలసినదే. కనుక నాయనా! పట్టుదల యను వజ్రాయుధముఁ బూని విఘ్నపర్వతముల విచ్ఛేదించుచు యుక్తకార్యముల నాచరించి యశస్వివి గమ్ము.

౫. ఓర్పు.

బాలుఁడా! “క్షమయా ధరితీ” యనునార్యోక్తిని బాటం పుము. భూదేవినుండి యొర్పును, పయోధినుండి గాంభీర్య మును, వృక్షములనుండి యుపకారమును నేర్చుకొనుము. తల్లియు ధాత్రీయు క్షమావతులు గానిచో మనయునికియే యుండదునుమా!

ఓర్పు విశాలయశోవంతుని జేయును. ఓర్పు కొంగుబంగారము వలె నుచితసమయముల నుపయోగపడుచుండును.

బలవంతునియొద్ద, దరిదుర్నిదానము ప్రకాశముంబొందును. ఎన్ని కష్టాలినులు వచ్చిపడినను మేరమీఱనిపారావారము తీరున నెన్ని కష్టములు వచ్చిపడినను క్షమావంతుఁ డోర్పుకొనును. తొందరపడఁడు. తొందరపాటు కొందలపాటును గల్గించును. మిన్ను విటిగి మీదఁబడినను దమకని వాని కెన్నటికిని జేటులేదు. క్షమావంతుఁడు నిండుకుండ. తొణకఁడు. తనసహధర్మచారిణిని ద్రావడిని నిండుపేరొలగంబునఁగొరవులు పరిభవించుచున్నను నది యేమిశాంతమోకాని ధర్మజుఁ డించుకయైనఁ జలింపలేదు. అట్లుచలింపకుంట యశక్తతచేతనని యజ్ఞులందురు.

క. క్షమించువారిఁ గని చా

లమి వెట్టుదు నైననుం దలంప ననూన

క్షమయ కడుమెఱయుతొడ వు

త్తమరూపముఁగోరువారు దాల్తురు దానిక.

ఒరు లొనరించినయపకారముల క్షమించి ప్రత్యపకార మొనర్పనిబలవంతులనేని శక్తిహీనులని యజ్ఞులు తలంతురు. తలంచినఁ దలంపనిమ్ము. క్షమయే తళతళమెఱయుభూషణము. దాని నుత్తమమైనరూపము గోరువారే ధరించెదరు.

బాలకా! నీకు తొంటి యున్నచోఁ గవచ మేల? కోర్కె మున్నచో శత్రు వేల? జ్ఞాతి యున్నచో నన్ని యేల?

ఆపదలు వచ్చినపుడే ధైర్య ముండవలయును. సంపద లున్నపుడే తొంటి యుండవలయును.

చీకటి భయమును బయల్పడిచినట్లు తమ యాత్మనిగ్రహము నావిష్కరించును.

విద్యకు వినయము భూషణము. శక్తికిఁ దాల్చి భూషణము.

చ. గురువులరాక, దాసిమృతి, గుఱ్ఱపుదాడియు, వానయిల్బడక
బొరుగున నప్పుతాధ, చెవిపోటును, ద్రిమృతి యల్లడల్కయుక
వరసఁగిర్పవేదన, వివాహము, విత్తులు చల్లడంబునుక
గఱపు, దరిద్ర, మాబ్దికము గల్గె నొకప్పుడు కృష్ణభూతరా !

శంకరస్వాములవారు వచ్చిరి. ఆజగద్గురువుల భిక్షాదికముచేఁ బూజింపవలయును. పనిపాటలఁ జేయుదాసి మృతిఁజెందినది. మరాటీలగుఱ్ఱపుదండు వచ్చిపడినది. వా రల్లకల్లోలము చేసె దరు. వారిని దప్పించుకొనవలయును. వర్ష మింటఁబడుచుండును. పొరుగుననే యున్నఅప్పలవారు బాకీతీర్పుమని పీడించుచున్నారు. చెవిలోఁ బోటు. దానిబాధ చెప్పఁదరముగాదు. దేశద్రుమ్మరి యగునల్లుఁ డెట్టెటో వచ్చినాఁడు గదాయనుకొనుచుండ నతఁ డలిగి వెళ్ళిపోయెదనని బెదరించుచున్నాఁడు. భార్య పసవవేదనపడుచున్నది. వివాహవిషయమై మాట్లాడ నెవ్వరో వచ్చియుండిరి. విత్తనపుటదను. డబ్బు పుట్టుటలేదు. కఱపు పీడించుచున్నది. భనవంతుఁడను గాదు - దరిదుగ్గిఁడను. ఆబ్దికము వచ్చినది. అది దాటరానిదిగదా. ఇన్ని చిక్కులతో నీదినము నెట్లుగడపెదనయా కృష్ణదేవరాయా ! అని

యొకడనుచున్నాడు. ఇతఁ డెంతటి ధైర్యవంతుఁడు యీమా
శాలి కాకున్న నింకను జీవింపఁగలఁడు ?

యీమాదేవతా ! నీ పూజిరిపోయిదువు. నీకు నమస్కారము.

యీమాదేవతా ! నీవు శాంతిని గల్గింతువు. నీకు వందనములు.

యీమ యసమర్థులకు గుణముగాను సమర్థుల కలంకారముగాను
నుండును. యీమాకవచముఁ దొడిగినవానిని బ్రతివాదులు
భంజింపలేరు. యీమాయుధము ధరించినవానిని శత్రువు
లేమియు సలుపలేరు.

యీమామంత్ర మైంద్రజాలికుని నెమిలికుంచెవలె శత్రుల మిత్తు
లఁజేయును.

సీతారామావధూత

పడమటిలంకయందు సాధనాశ్రమములో నున్న సీతారామా
వధూతను వారిస్త్రియశిష్యుడైన శాంతానందుని గొందఁ జూచు
యాపరులు బాధించి వారియాశ్రమమును నిర్మూలింపఁబ్రయ
త్నించుచుండిరి. భక్తిపరు లగుకొందఱు గృహస్థు లీవిషయము
రాజభటులకుం జెప్పి రప్పించి యాదుష్టుల బంధింపించి చెఱ
సాలకుఁ బంపుచుండ నాయవధూత వారికడ్డము వచ్చి 'తండు
లారా ! రాజభటులచే మీరు కొందఱునే స్వాధీనముచేసికొనఁ
గలరుకాని యందఱును గాదుగదా? ముల్లోకముల లోఁబఱచు
కొనఁగలమంత్రము నాయొద్ద నున్నది. దానిం గ్రహింపుఁడన

వారు సంతసముతోఁ దెల్పుమనిరి. అవధూత 'శాంతమే యామహామంత్రము. శాంతముచే బ్రహ్మాండమంతయు జయింపవచ్చును' అని చెప్పి వారిని విడిపించెను. ఇప్పుడు బంధితులు మిత్రులైనారని చెప్పవలయునా ?

బాలుఁడా! పరు లపకారము నీకుఁజేయ నీవు ప్రత్యపకారము చేయకుంటయు క్షమాచిహ్నము. ఇంద్రియోద్రేకము నడంచి కొనియుంటయు క్షమాచిహ్నము. నీకు బాధ కలుచున్నను బరులసౌఖ్యమునకు భంగముకల్గింపకుంటయు క్షమాచిహ్నము.

కర్ణుడు

పరశురాముఁ డొకనాఁడు కర్ణునితోడపై శిరముంచి నిదురించి కొంతసేపటికి లేచిచూడఁగా రక్తము కన్పించెను. ఇది యేమని పరిశీలింపఁ గర్ణునితోడనుండి రక్తధారలు ప్రవహించుచుండెను. శిష్యుఁ డగుకర్ణునిఁ గారణ మేమనిప్రశ్నింప నతం ' డయ్యా ! తా మూరు భాగమున శీర్షముంచి నిదురించుచుండ నెద్దియో యొకపురుగు వచ్చి తోడను దొలుచుచుండె. దేవరవారికి నిద్రాభంగమగునని బాధనుసహించి కదలకయుంటి ననిచెప్పెను. ఆహా ! ఎంతయోర్పు ? నాయనా! ఓర్పు నభ్యసింపుము.

ఐహికశాంతి యాత్మశాంతిని గల్గించును. ఆత్మశాంతి యాముష్మికశాంతిని గల్గించును.

౬ దూరాలోచనము

బాలుఁడా ! పృథివీకార్యమునకుఁ బట్టుదల యెట్లవసరమో దూరాలోచనముకూడ నట్లే యవసరము.

దూరాలోచనమన - నీకార్యమును జేసిన నేచేటుపాటులు వచ్చును ? ఏమేలు కీర్తి లభించును ? అనియు, నెటువోయిన నెటువచ్చును ? మిత్రశత్రువులు వ్యత్యస్తు లగుదురా ? అనియు, పనినెఱవేటునా ? నెఱవేఱదా ? ఎట్లుచేసిన నెఱవేటు ? ననియు-ముందుగా మనశ్శక్తిచే యోజించుట. ఇట్లాలోచించి యేకార్యమునైనఁ బ్రారంభించి పట్టుదలతోఁ జేసిన నది సిద్ధింపకెటువోవును ?

పడవనీడ్చువారి కనుకూల వాయువు తోడైనట్లు, ప్రవాహమునకు వర్షము సహాయపడినట్లు, పట్టుదలకు దీర్ఘదర్శిత్యమును దోడైన నీక నాకార్యము నెఱవేటుటకు సందియమేమి ? దీర్ఘదర్శిత్యము చెడుగును మార్పుకొనుటకును మంచిని గూర్చుకొనుటకును సత్యవసరము. రాగల కీడు నెఱుంగమి వలనఁగదా మనము నేటియీదౌర్భాగ్యస్థితి నేప్పుచు ననుభవించుచున్నారము.

దూరదృష్టివలననే కదా యాగంధరాయణ మహామాత్యుఁడు తనయేలికయగు పత్సరాజునకుఁ బద్మావతిం గూర్చి సార్వభౌమత్వము సమకూరఁజేసినది ? చాణక్యుఁడు రాక్షసతంత్ర

ములఁ గనుఁగొనఁగల్గి చంద్రిగుప్తునకు సామ్రాజ్యమును సంఘానించినది ? దూరదర్శి కానివాఁడు దుర్భరపరిహాసమునకు దోసిలి పట్టవలయును. దుస్తరాపత్నముద్రమునఁ దూలిపడవలయును.

తొల్లి యొకయెఱుకు కొంచెమేని యెఱుక లేకగదా కొమ్మపైఁ గూరుచుండి మొదలు నఱకసాగెను ? అది సాంతము తెగినఁ దానును గొమ్మతోఁబాటు క్రిందఁబడుట నా యనాలోచనా పరుఁడెఱుంగఁడు. మూఁఘనకు దూరదృష్టి యెక్కడిది? వాఁడే సుమా కాలాంతరమునఁ గాఢీప్రసాదమువలనఁ గాళిదాసైనది!

బుడిగుఱ్ఱమునకు వెనుకఁచూపులేదు. మందునకు ముందుఁచూపులేదు. వివేకవంతునకే సరియైన దూరదృష్టియుండును. వాని యూహము లభేద్యపూహములు. అవి పరదృగ్గములఁ బటాపంచలుచేయును. దుష్టులమర్మములఁ దునాతునకలుచేయును. భానుకిరణములు ప్రసరింపనిపట్టులు కలవు. గాలి దూరని నెలవులు కలవు. దూరదృష్టి తాకని తావులు లేవు.

నేత్రీమూ పదార్థముల బాహ్యస్వరూపమునుమాత్రము పరికింపఁగలదు. ఆలోచన వాని యంతర్భాగమునే యరయఁగలదు. లోచనము రూపమును జూచును. ఆలోచన మరూపమును జూచును. అక్షి పుట్టిన వానిని జూచును. ఆలోచన పుట్టని వానిని జూచును. పరిమితదృష్టి లోచనమునకు-అపరిమితదృష్టి యాలోచనమునకు.

౪. అరిదివిలుకాని యుజ్జ్వల

శర మొక్కని నొంచుఁ దప్పించినం జను నే

ర్పరి యైనవానినీతి

స్ఫురణము పగరాజు నతనిభూమిం జెటుచుకొ.

విల్కానిచే విడువఁబడిన పదునైనబాణ మొక్కనిని జంపినఁ జంపును. లేక తొలఁగిపోయినఁ బోవును. నేర్పరియగు వాని యాలోచనము పగవాని నొకనినేగాక యతనిరాష్ట్రమును గూడఁ జెటుచును.

ధర్మజుఁడు

ధర్మజుం డెంతదూరదర్శియో యెఱుఁగుదురా? దేవతలకైన నలవిగాని భీష్ముఁడు సర్వసేనానాయకుఁడైయున్నాఁడు. అవ్వల దోఁబుఁడున్నాఁడు. వీరిఁ దా నెట్లుజయింతునని యూహించెనో? పిదపఁ గర్ణుఁడే సేనాపతియగునని యెఱుఁగెనో? వానికి సరియగుసారథిలేడు. వాఁడు శత్రుని సారథ్యమునకు నిల్చుకొనఁగలఁడని యెఱుఁగెనో? యధిపతుఁడు యుద్ధారంభమునకుఁ బూర్వమే శత్రునిఁబ్రార్థించి 'నీవు కర్ణసారథి వయ్యెదవు. అప్పు డప్పునుని గనిపెట్టియుండవలయు' నని యూహించెను. చూచితిరా పెద్దలబుద్ధులు? పెద్దలు జరుగునట్లే తలఁచెదఁగోతలఁచినట్లేజరుగునో మనము గ్రహింపలేము. పదనొకొండఁ జెఱుఁగెనుల తనసేనలో దుర్యోధనుఁడు శత్రునే కర్ణసారథిగాఁ జేయఁగలఁడని యూహించుధర్మజుని బుద్ధిసూక్ష్మత నెవ్వరు కొంఁడాడఁ గలరు?

వివేకవంతుల దూరాలోచన మనునయస్కాంత మిట్లే సత్యము నాకర్షించునది? వివేకము శాస్త్రజ్ఞత సాశీల్యము సామర్థ్యము మంత్రమున కావశ్యకములు. తనకుఁ దెలియనపు డారుల నాలోచన మడుగవచ్చుఁగాని యట్టివారు స్త్రీలు-జూదరులు- నననహితహృదయులు-దుస్స్వభావులు- కాఁగూడదు. కార్య సిద్ధ్యనంతరముకాని మంత్రము బయల్పడరాదు. అనర్థపరీకారమ యాలోచనకు ముఖ్యఫలము.

చేపలు

ఒక యేటిమడుపునఁ గొన్ని చేపలు గలవు. అందు దీర్ఘదర్శి యను మత్స్యంబు 'వేసవి వచ్చినది. మడు వింకఁగలదు. మన మొండుఁచోటి కేగవలయు' నని పల్కి మిగిలినవి వినకున్నఁ డానె యొండుఁచోటి కరిగి సుఖముండె. పాప్తకాలజ్ఞుఁ డను మత్స్యంబు 'అంతవచ్చినపు డుపాయము నప్పుడే పరికింపవచ్చు' నని పలికి జాలరులత్రాను గఱచి చచ్చినట్లుండి యెట్టెటో తప్పించుకొనియె.

దీర్ఘచూత్రిఁ డనుమత్స్యంబు 'ఇప్పుడే యీచింతయేల? మడుపు జడనిధి నలె నున్నది. భయమేల?' అనిపలికి జాలరులచేఁ జిక్కి యుపాయమేదియుఁ దోచక మృతినెందె. కనక ముందుగా నాలోచించి రాగల యనర్థమునకుఁ బ్రతీకారము నాచరింపవలయును. చిరక్రియుఁడు గావలయుఁగాని యసమీక్ష్యకారి కాఁగూడదు.

చిరకారి

ఒకముని తనవత్నిపై నలిగి యామెను జంపఁ గుమారుం జిర
 కారిని బనిచి తా నటకో పోయెను. చిరకారి దీర్ఘముగా నాలో
 చించి పనిచేయువాఁడు గాన నిట్లని తలపోయసాగె 'నమాత్ముః
 పరదైవత' మ్మని పెద్ద లందురు. నాకొక కెన్నియో యిడు
 మలుపడి గర్భమున నున్నదిమొదలు నన్ను రక్షించినది. తన
 సుఖముల నుజ్జగించి నాకై దుర్భరగర్భవేదనల ననుభవించినది.
 అట్టితల్లి నెట్లు చంపెదను. ఒక వేళ చంపనో? తండ్రియానతిని
 చాటినట్లగును. అదియు మహాపాపము. పితౄజ్ఞాపరిపాలనము
 పరమధర్మమని రామాదు లాచరించిరి. అట్టితండ్రిపంపు సేయ
 కెట్లుండనోపుదు? అక్కటా! ఇప్పు డే నేమిచేయుదు? నని
 కొంతసేపు తల్లినిగూర్చి కొంతసేపు తండ్రినిగూర్చి తలపోయు
 చుండెను. ఇంతలో ముని తనకోప ముపశమింప 'నయ్యో !
 స్వల్పదోషమునకే యాలిం జంపఁబనిచితి. నెంతతొందరపడి
 తిని. ఇంతకు నాపని గడవంబడునోకో?' యనుచు గడువడిగా
 నింటికీ వచ్చి యాలోచించుచున్న కొడుకుం జూచి 'నీత్తల్లిని
 ఊమించితిని. నీవు త్వరపడి పనిచేయనందుకు ముదమయ్యో'
 నని యతనిం దీవించి మొక్కిన పట్ని నాదరించి సుఖముండె.
 చిరకారి యాలోచనమే తల్లిని గాపాడినదని బాలుఁడా !
 గ్రహించితివా ?

కం. కార్యవిచారము చిరముగ

ప్రైర్యముతో నడపవలయుఁ దత్తత్క్రియలం

దార్యుఁడనార్యుఁడు పీఁడని

యూహలు సేయుదురు నిశ్చయమును జిరముగఁ.

కం. మిత్రత్వము శత్రుత్వముఁ

బాత్రితయు నపాత్రితయును బరికించు సుచా

రిత్యుఁడు చిరతరగణనా

నూత్రితముగ దాన నెల్లశుభములు నొందుఁ.

కంచె కవ్వలనున్న గర్తముం జూడక కంచెదూఁకిన నాగర్త
ములోఁ బడకుండెదరే? అట్లే ముందు చూడక పనులు చేసిన
నస్తి పొందెదరు. ఇందు సందియంబు నొందం బనిలేదు.

రెండుముత్యములు

ఒకఁడు మిక్కిలి పాటువడి రెండుముత్తియముల సంపాదించు
కొని కార్యావసరమున దేశాంతరమేగుచు వానిని దనమిత్రుఁ
డైన రత్నగుఱ్ఱునికి దాచ నిచ్చి కతిపయదినంబులకుఁ దనపని
నెఱవేర్చుకొని తిరిగి వచ్చి తనముత్యముల నిమ్మన నతండు
'ముత్యములెక్కడ ? నీవెక్కడ ? నీమొగం బెవ్వఁడెఱుంగు?
ఏల యీబస్టు'లని ధిక్కరించెను.

అందువలన నతండు చేయునదిలేక నగచి న్యాయాధికారియగు
రామన్న గారితో జరిగినవృత్తాంతముఁ జెప్పి వేడికొన నా
యధిపతి రత్నగుఱ్ఱుని బిలిపించి యడుగ నతం డే నెఱుంగనని
చెప్పు నతం డుభయులఁ బాపినె చెను.

పిదపఁ గొంతకాలమునకు రామన్న రత్నగుప్తుని బిలిపించి వాడి చెప్పినమాదిరిగల ముత్తయములసరము నొండు వాని కిచ్చి దీనిదారము ప్రాంతది. నూత్నసూత్రంబున నీచూటు ముత్యంబులఁ గూర్చికొనిరమ్ము. నీకంటె విశ్వసనీయుం డొరుండు లభింపమి నీకిచ్చితి నన నతం డుబ్బి వానిని లెక్కింప కయే యింటికిం గొంపోయి నవీనసూత్రంబునం గుచ్చి పిదప లెక్కింపఁ దొంబదియెనిమిదియే యుండెను. దాని కతండు భీతచేతస్కుండై కడమరెండు నస్మత్ప్రమాదంబునం బోయి యుండవచ్చు. ఇప్పు డాన్యాయాధిపతికిం బోయినవని చెప్పిన సమ్మతించునే ? కట్టా ! యిక్కట్టు మూడినదని కొంతసేపు విలపించి యవ్వల ధైర్యము వహించి యేమైనంగానిమ్ము. లోపంబు గన్వింపకుండవలయునని పూర్వము మిత్రుం డొసంగిన రెండుముత్తయములతోఁ గలిపి యాసరంబు గట్టి కొం పోయి రామన్నగారి కొసంగ నతండు లెక్కించి యేమి యీ రెండుముత్తైంబు లెక్కడివని గద్దించి పలుక చేయునది లేక యపరాధంబు నొప్పికొని శిక్షితుండయ్యెను. కాబట్టి దూరదృష్టి వలయును.

2. దినచర్య

బాలుఁడా ! వేగుఁబోకనే నిద్ర మేల్కొనుము. జడంబులగు పద్మంబులు కులాయంబులం బక్షి సంతానము నుషఃకాలం

బునఁ గదా మేల్కొనునది ? ఆపాటివివేకమేని మానవులకుండవలదే ? సూర్యభగవానుఁ డేతెంచియూ మనల మేల్కొలుపవలసినది ? నాయనా ! మెలఁకువ గలుగుటతోడనే సెజ్జవైనుండియే నీప్రప్రథమ నవీనభావమును భగవంతున కర్పింపుము.

నాడని, వాడువాఁని ననఁ గదా సర్వేశ్వరుని పాదపద్మముల కర్పింపవలసినది. నిమిలితాక్షుండవై యుండియే యింతుకసేపు నీయిష్టదైవమును స్మరింపుము. భగవద్ధ్యాసపరమైన శ్లోకములఁగాని పద్యములఁగాని మఱివేనినైనఁ బెద్దలయొద్దనభ్యసించి వానిని వేకువఁ బఠించుచుండుము. గడగడ చదివివేయుటకాక తద్భక్తిమును భావించుచుఁ జదువుకొనవలయును జూమి.

అవ్వలఁ గాల్యములం దీర్చికొనుము. సకాలంబున మలమూత్రవిసర్జన మొనర్పవలయును. అట్లొనర్పమివలననే మానవులకు దృష్టిమాంద్యము, బాధిర్యము మొదలగువ్యాధులు దయించుచున్నవి. పక్షులకు దూరదృష్టి కలుగుట కిదియేకారణము. మలమూత్రనిరోధమువలన వ్యాధిబాధలు పెక్కువిధములఁ బొడముచుండును.

ఆరోగ్యపద్ధతుల ననుసరించి నీదేహమును బరిశుభ్రముగా నుంచికొనుము. కొందఱివదనగహ్వరమునుండి దుర్గంధవాయువులు వీచుచుండును. నీవు నీజిహ్వను దంతాదులను నిత్యము

శుద్ధిచేసికొనుచుండుము. దంతచూర్ణము మొదలైన నకృత్రి
మాషధముల వేడుకగా వాడి నీపలుకుదురును బాడుసేసి
కొనకుము. వెలుపలఁదిరిగి యింటికి వచ్చినపుడు శాలుసేతులఁ
గఁదిగి కొన వలవకుము. ఇందువలనఁ గంటికిఁ గన్నడనియెన్ని
యో కీళ్లు తొలఁగిపోవుచుండును.

ప్రాతఃకాలమున నాదినమున నీవు చేయవలసినపనుల నొక్క
మాటు జ్ఞప్తికిఁ దెచ్చికొనుము. అట్లు లైన నవసరకార్యములు
చెడిపోవు. ముందువెనుకల నెఱింగి పను లొనరించుచుం
డుము.

బాలుఁడా! ఆకలియగుచున్నపుడుగాని, అన్నముఁ దినినవెంట
నేకాని, యలసియున్నపుడుకాని చదునకుము. పాత్రర్చేళలఁ
బాతములఁ జదివికొనుము. ఏది చదివినను సార్థముగా మన
సున నాటునట్లు చదువుకొనవలయును. మతి యొకచోట
మాట యొకచోటనైన మంచి కల్గునా? మదిలేక లక్షపర్యాయములు
పఠించినదానికంటె మదికల్గి యొక్కసారి పఠించినదే
మిక్కిలి ప్రయోజనకారియని గుర్తించుము. పాఠక్రమసూచిక
ననుసరించి చదివికొనవలయునని యింకను నుడువవలయునా?
వెలికిలంబరుండిగాని మెడను మిక్కిలి క్రిందికి వంచిగాని చదు
వరాదు. పొత్తము కంటి కడుగుదూరమున నుండవలయును.
లేకున్నఁ జూపు తఱిగిపోవును. కాంతి పుస్తకమునఁ బడునట్లు
దీపము నుంచికొనవలయును.

తెలియని విషయము నితరుల నడిగి తెలిసికొనుము. 'ఈస్వ. ల్పవిషయము నెఱుంగకున్న నచ్చుప్రమాద మేమి ?' యని నిర్లక్ష్యము సేయకుము. ముఖ్యాముఖ్యముల నిర్ణయింప నీపరి మితజ్ఞానమున కలవియగునే ? అన్నియవయవములు సరిగా నున్న నే యందగాడగును. లోపము లోపమేకదా ?

పాత్రములఁ జక్కఁగా నుంచికొనుము. వానిపుటలనిండ గీఁ తలు గీసి చెడఁగొట్టకుము. ఎప్పుడు చూచినను బుస్తకము గ్రాంతదానివలె నుండునట్లు పదిలముగా వాడుకొనుము. కాగితముఁ ద్రీప్పనపుడు నలుఁగు నట్లుకాని చినుఁగునట్లుగాని లా గకుము. పాత్రముల నెల్లడలఁ జెల్లాచెదరుగాఁ బడవేసికొన కుము. ఏరకమున కారకము చేర్చి పాత్రముల నుచితస్థలముల నుంచుకొనుము. గ్రంథములపట్టికను సిద్ధము చేసికొనుటయు మంచిదే.

ప్రతిదినము సూర్యోదయమునకుఁ బూర్వము శీతలసలిల స్నానము చేయుము. అందును 'ఉత్తమంతు నదీస్నాన' మ్మని పెద్దలందురుగాన నదీస్నానమైన నారోగ్యకరము. అది లభింప నిచోఁ గూపోదకమే శ్రేష్ఠము. అగస్త్యనక్షత్రముదయించిన పిదపఁ దత్కిరణప్రసారంబుకలిమి నుదకంబు తేజోవంతంబగుట నయ్యుదకము శరీరమునకు దీప్తికరం బగుటలో నేమివిత ? కనుక నుషస్నాన ముత్తమము. గోడమీఁదఁబోసినట్లు దేహ

ముపై జలంబువోయక (ఖద్దరు) వస్త్రముతో శరీరము సమ్మార్జనము సేయుచు స్నానము చేయవలయును. అట్లైన నంగమందలి మురికి పోయి రోమకూపముల కడ్డులేకయుండును. కనుకఁ బ్రత్యవయవమును గట్టిగాఁ దోముకొనుము. ప్రతిశనివారము నభ్యంగస్నాన మాచరింపుము. తైలలేపనంబున శరీరము నునుపెక్కును. మతియు నెన్నియోలాభములు కలవు.

ఏకార్యము సలుపుచున్నను దదేకమనస్కుండవై యొనరించు చుండుము. అన్యమనస్కుండవు కాకుము. మనోబల మద్వి తీయమైనది. శరీరబలమువలె దానిబలము దృఢోచరము కాదు.

అట్లు హృదయమును నియమించునధికారము నీవ యుంచి కొనవలయును. అది నిన్ను నియమింపఁగూడదు. నీ వధికారివి. చిత్తము 'చిత్తము చిత్త'మనుచుండు సేవకుఁడు. అట్లైన నే నీవు సౌఖ్యపడఁగలవు.

వేళ కన్నము దినుము. ' శతం విహాయ భోక్తవ్య ' మ్మను పెద్దలనుడిని స్మరించి నూఱుపను లున్నను వదలిపెట్టి సకాలమున భుజింపుము. భోజనసమయమున ' నది లే, దిది లే; దది రుచిగాలే; దిం దుష్పలే, దందుఁగారము లే ' దనుచుఁ జీదఱించుచుఁ గోపభావమున భుజింపకుము. అట్లైన నీ కాయ స్మరణ మంతయుఁ గోపభావమునే వృద్ధిపఱుచునదియై నీయం దొకదుర్గుణమును జిరస్థాయిగాఁ జేయునది యగును. కన్న

తల్లి నీకుఁ బెట్టక తాను దినఁగలదే? కనుక మారాము చేయకుము.

అన్నమునకు నమస్కరించి ' యిది యమృతస్వరూపము. ఇది నాకుఁ బుట్టిని దుష్టిని నాయురారోగ్యాదులఁ గల్గించుఁగావుత' మనితలంచి హరిస్మరణముచేయుచు నాదరంబున నన్నము నారగింపుము. కబళంబున నర్థంబుఁగొఱికి మిగిలినదానిని బాత్రమున నుంచికొనకుము. అది దురభ్యాసము. అట్లుచేసిన నీ కసహ్యములేదా? పెతుకులు క్రిందఁ బడఁగూడదు. అన్నపూర్ణాదేవి ననాదరింతురే?

నీ వొరులపొత్తునం గుడువకుము. నీయుచ్చిష్టము నొకరికిం బెట్టకుము. ఒరులది నీవు గ్రహింపకుము. అది పాపమనుట యెట్లున్నను నారోగ్యమునకుమాత్రము భంగకరము. అన్నము దినుచు దినుచు లేచిపోవఁగూడదు. పోయిన మరల వచ్చి తిద్దభక్తిశేషమునే భుజింపఁ గూడదు. అన్యులు సూచించుండ నారగింపకుము. ఆచారముపుట్టిన దారోగ్యమునకే. అప్రత్యక్షము బహువిధజ్ఞానావగమ్యము నగుట దేనికేని కారణము మాత్రముచెప్పక పాపమనిమాత్రము చెప్పివేసెదరు. కారణమనుభవమువలన నీకే గోచరించును. విధినిషేధముల మాత్రమిప్పుడు తెలిసికొని పవ్రింపుము.

రుచ్య మైనవదార్థమునేని మితముగానే భుజింపవలయును. సాధ్యమైనంతవఱకు మితభాషివై భుజింపఁ జూడుము.

బాగుగా నమలి తినుము. రాజస తామస పదార్థముల భుజింపకుము.

శ్లో. ఆయు స్సత్త్వబలా రోగ్యః । సుఖప్రీతివివర్ధనాః

రసాన్య సిన్ధిభా స్థిరా హృద్యా । ఆహారా సాత్త్వికప్రియాః ।

రసయుక్తములు ఘృతసమన్వితములు చిరకాలస్థాయులు ప్రియములు నైనవియును, ఆయువును జ్ఞానమును బలమును నారోగ్యమును సుఖమును సంశోషమును వృద్ధిపొందించునవియును నగుభోజనపదార్థముల సాత్త్వికు లంగీకరింతురు.

శ్లో. కట్వప్లవణాత్కుష్ఠః । తీక్ష్ణరూక్షవివాహినః

ఆహారా రాజస శ్యేష్టాః । దుఃఖశోకామయప్రియాః ।

బాధ, వగవు, రోగము, కలిగించునవియు, మిక్కిలిచేదు, మిక్కిలి పులుసు, మిక్కిలియుష్పను గలవియును, వేడిచేయునవియును, మిక్కిలికారము గలవియు, నాఘమొదలైన కఠినమైనవియు, నావాలుమొదలైన యతిదాహము కలిగించునవియు నగుపదార్థములు రజోగుణము గలవారికిఁ బ్రియములు.

శ్లో. యాతయామం గతరసం । పూతి పుర్యషితంచ యత్

ఉచ్ఛిష్టమపి చామేధ్యం । భోజనం తామసప్రియం ।

వంటచేసినపిదప జాముకాలమై చల్లారినదియు, స్వభావసిద్ధమైనరసముపోయి కాలాంతరమున మఱొకరుచిని బొందినదియు

దుర్వాసన కలిగినదియు, చచ్చియైనదియు, నెంగిలియైనదియు, నపవిత్రమైనదియు నగుపదార్థములఁ దమోగుణవంతులు కోరుదురు.

కనుక నాయనా ! నీవు సత్త్వగుణము నభివృద్ధిచేయుపదార్థముల నారగింపుము.

సమయము నతిక్రమింపక పాతశాల కరుగుము. ఒజ్జయొద్ద నొద్దికమీఱ మెలంగి విద్ధే నేర్చికొనుము. గురువునోటినుండి యేపలుకువచ్చునోయని శ్రద్ధాభక్తులతో వినుచుండుము. తెలియని విషయముల వ్రాసికొనుచుండుము. ఏనాటిపాతముల నానాఁ డొప్పగించుచున్న ని న్నధ్యాపకుఁడు పుత్రప్రేమతోఁ జూచును. గురువు శిక్షించునది నీమేలునకే సుమీ. అంగనయు నశ్వంబును విద్యార్థియు సుశిక్షితులుగాక రాణింపరు.

నీవు వినయభక్తిశ్రద్ధలవలన గురుననుగ్రహంబు సంపాదింపుము. సముద్రుఁడు చెలియలి కట్టంబోలె నీవు నుపాధ్యాయు నాజ్ఞప్తి నుల్లంఘింపకుము. అగాధాజ్ఞానవారానిధినిమ గ్నుడ వైనని న్నుద్ధరించుగురుని సేవలం దన్వవలదె ?

జ్ఞో. మంత్రే, తీర్థే, ద్విజే, దైవే । దైవజ్ఞే, భేషజే, గురౌ,
యాదృశీ భావనా యత్ర । సిద్ధి ర్భవతి తాదృశీ.

శ్లో. గుశబ్ద స్త్వంధకారే స్యాత్ । రుశబ్ద స్తన్ని రోధకః
అంధకారనిరోధిత్వా । ద్దురుతి త్యభిధీయతే.

గుశబ్దమున కర్థ మజ్ఞానాంధకారము. రుశబ్దము దానిని నిరోధించునది. కనుక గురుపదమున కర్థ మజ్ఞానముఁ దొలఁచువాఁడని. అట్టివాని నెట్లు సేవింపవలయునో యోజింపుము. “ గురుశుశ్రూషయా విద్యా ” గురుని సేవించుటవలన విద్య లభించును. కనుక నేగదా భగవదవతారమూర్తు లగుబలరామకృష్ణులును సాందీపని గురూత్తముగా నంగీకరించి యడవులనుండి కుశసమిత్ఫలాదుల మోసి కొని తెచ్చి చదివికొనిరి? శంఖంబునంబోయనిది తీర్థముగాదన్నట్లు తామెంతవారైనను గురుముఖమునుండి గ్రహింపవలసినదే.

అవకీర్తుండు

తొల్లి గురుకులవాసంబున బహుక్లేశంబుల సహించి విద్య నభ్యసించిన రైభ్యునితో నవకీర్తుండు మత్సరించి సర్వవిద్యల ననతికాలంబునం బడయఁ దపంబు సేయంబూనుకొనెను. అప్పు డిందుగఁడు వృద్ధవిప్రరూపంబున వచ్చి సికతాముష్టిపరంపర సపారగంభీర గంగాప్రవాహంబునందు సేతుబంధనంబు సేయ సమకట్ట నవకీర్తుండు సూచి తాతా! యిదియేమిపని? యన నవ్వగుపాటు దీనదికి సేతునిర్మాణంబు నాచరించుచుంటి నన నవకీర్తుండు సెలవివాట నవ్వి యిక్కార్యం బిట్లెన్నటికేని సాధ్యంబగునే? ఎంతపిచ్చివాఁడ వన నమ్ముదునలి అబ్బాయీ! యెన్నటికేని యెవ్వరికేని చదువక విద్యవచ్చునే? నీపూని-

నెఱవేఱిన నాపూన్నిమాత్రే మేలగా దనిపరిహసించెను. అట్లయినను వాడు పట్టువట్టి తపంబుసలిపి వరప్రదానంబున సర్వవిద్యలం బొందియు రైభ్యుని జయింపలేక యతనిచే నిర్జితండ్లై పాణింబులఁ గోల్పోయెను.

కం. గురుశుశ్రూష యొనర్చుచుఁ

బరమశ్లేశమునఁజేసి పడసినవిద్యల్

స్ఫురియించుఁగాక గురుముఖ

విరహితముగఁ బడసినవియు వెలయునె యెందుకొ ?

గురుసేవ సలిపి మిక్కిలికష్టపడి పొందినచదువులు రాణించుఁ గాని తదితరోపాయములఁ బడసినవిద్యలు ప్రకాశింపవు.

చదువులలోనిమర్మము గురుఁడు నుడివినంగాని యెఱుకవడదు. అట్టిగురు నెన్నండేని దిరస్కరింపకుము. అది మహాపాపము. ఒక వేళ మాఱుపల్కితివో ! మరల నతనియనుగ్రహము సంపాదించుకొనుము.

కం. గురువునకు మాఱువల్కుటఁ

బొరసినకల్మషము వాసిపోవు నతనికిం

బరితోషముగా వినయపు

తెరవున సుపహార మిచ్చి వినతుం డైనకొ.

గురునకు బదులువలికినచోఁ బాపము సంభవించును. దానిం దొలించుకొనఁ దలంచితివో వానికి సంతసము గల్గునట్లు వినయవినమితోత్తమాంగుండవై కానుక లొసంగి యనుగ్రహింప వేడికొనుము. అతఁడు సుప్రసన్నుడైన నీపాపము

పోవును. తోడి బాలురపైఁ గొండెములు సెప్పకుము. అది దురభ్యాసము.

గురువులంబోలెఁ దల్లిదండ్రులను, జననీజనకులంబోలె నొజ్జలను, సేవింపుము - భావింపుము - పూజింపుము - పెద్దలకు నమస్కరించుట లగుగాదె ?

ఆ. వె. వృద్ధ వచ్చునపుడు విను బాలుపొంబు

లెగయఁజూచు నతని కెదురులేచి

ప్రణతిఁ జేసెనేనిఁ బాదునఁబడి యవి

దొంటియట్లు నిలుచు దురితదూర!

పెద్దలు వచ్చునపుడు బాలురయసువులు వెడలఁబోవును. అప్పుడాపెద్దల కెదురేగి నమస్కరించినచో నవి మరల యథాస్థానమున నుండును. కనుక గురువువచ్చుటతోడనే లేచి నమస్కరింపుము.

గురుని నొరులు దూషించుచున్న విననే కూడదు. అట్టిచో నీవు గురుని దూషింపఁ గూడదనియుఁ జెప్పవలయునా ?

శ్లో. గురో ర్యత్ర పరీభావో నిండా వాపి ప్రవర్తతే,

కర్ణా తత్ర పిఢాతప్యో గంతవ్యం వా తతోఽన్యతః.

నీగురు నొరు లవమానించుచున్నను నిందించుచున్నను నీ వచ్చట నిలువకుము. లేదేని శోభిల్లిముల మూసికొని వినకుము - అనుచుం బెద్దలు నుడివిరయ్యా!

బాలుఁడా ! సాయంసమయమున నాడుకొనుము. అధియే నీకు వ్యాయామము. వ్యాయామమువలనఁ గష్టసహిష్ణుత - అవయవ పటుత్వము - జఠ రాగ్ని దీపనము - మనోహరాకృతి - ఆరోగ్యంబును లభించును. శరీరంబున రక్తం బతివేగంబునం బ్రవహించుఁగాన రక్తశుద్ధియు - వృద్ధియుఁగలుగును. ధనికులు బడి కేగుటకేని నడువరు. అందువలన వారి కజీర్ణరోగములు మొండుగ వచ్చును.

అజీర్ణరోగి

గర్తపురంబున నొకధనవంతుఁడు గలఁడు. అతఁడు షడ్లాంగు దూరమైన నెన్నుండు నడిచియెఱుంగఁడు. తినుట కూర్చుండుట - ఇట్లు కాలముగడుపు నతని కజీర్ణివ్యాధి లభించెను. ఎందఱువైద్యులనో యాశ్రయించెను. ఎంతధనమో వ్యయము చేసెను. కాని యాఁకలి కలుగలేదు. జీర్ణశక్తి యలవడలేదు. అంత నొక యారోగ్యశాఖాధికారితో వానికిఁ బరిచయము కలిగెను. అతఁడు వైద్యమునుగూడ నెఱింగియుండుటచే వాని వలనఁ దనరోగము పాయు ననివిశ్వసించి వాని నాశ్రయించెను. ఒకనాఁ డిర్వరు నొకబండిలోఁ బోవుచుండ నధికారి ప్రమాదంబునంబోలెఁ గొరడాను నేల జారవిడిచెను. క్రిందఁ బడినకొరడాను దాను చెచ్చినచో మర్యాదగానుండునని విన యుంబు గన్పటచుటకోయన బాడి దిగి కొరడానుగైకొని యా

యజ్ఞీర్ణరోగి బండి నందుకొన నించుకవడిగా నడిచి సిదప నించుక పర్వతసాగెను. ఆవైద్యాధికారి వృషభ మాగక పోవుచున్న దన్నట్లు నటించుచు వడివడిగా బండిని నడిపించుచుండెను. ఇట్లరమైలు పోయినపిదప వర్తకున కలుపువచ్చుటయు శరీర మంతయు స్వేదబిందుపటలావృత మగుటయు నిట్టూర్పులు వడిగా వచ్చుటయు నావైద్యుడు గ్రహించి బండి యాపి వాని నెక్కించుకొనిపోయి యెల్లి రమ్మ నీకు దివ్యావధ మొందిచ్చెదనని వాని బంపివైచెను. అట్లు కొండొక వ్యాజంబున నరమైలు పర్వతినందువలననే వాని కానాడించుక యాకలికలిగినట్లుండెను. మరునాడు వాడు రామరల నిదేమం దనిచెప్పి వానిచే నట్లు చేయించి రోగము కుదిర్చెను.

కనుక నాయనా! నీవు ప్రతిదినము నెమ్మేను జెమ్మటం దొప్పుదోగువఱకుఁ బరిశ్రమము చేయుము. ఆడుకొనుము. “అతి సర్వత్ర వర్జయేత్” అనినట్లు నిట్టూర్పులు మిక్కిలి వేగమున వెడల నారంభించుచు నిక నాపరిశ్రమము చేయుట నాఁపుము.

ఆటలలో నీతోడి చెలికాండ్రమనంబు నొప్పింపకుము. ధర్మ బద్ధుడవైన నెవరి కేమి మనఃకష్టము కల్గదు.

చీకటిసీలితెరలు మార్గావరోధము కల్గింపకయ మున్నమాత్రమిలుసేరుచుండుము.

కొందఱుబాలు రాడుకొనినఁ గాలహరణ మగుననియుఁ జదుపుకొనవలయుననియుఁ జెప్పి వసిగా గడికిఁ బోయి శుష్కపృసంగంబులఁ బొద్దుపుత్తురు. వీరియవివేకము నేమనవలయును? అట్లు చదువుకొనక ఆటల నెఱుఁబున వ్యాయామము సలుపక రెంటికిఁజెడిన రేవడలైరి.

వ్యాయామానంతరము చెమ్మట లడఁగినపిమ్మట స్నానముచేయుము. మాపటివేళను జదివికొనవలయును.

బాలుఁడా ! పగలంతయు నేవేనిపను లొనర్చుటవలన నిందియములన్నియు శ్రమమొంది తత్తద్విషయములనుండి మరలును. అదియే నిద్ర. నిద్ర పృథివాని కత్యంతావశ్యకము. ఏలయన ననిసేసినవారికి విశ్రాంతి యవసరముగాదా? కనుకనే భగవంతుఁ డెల్లజీవులు విశ్రాంతి రాత్రికాలము నేర్పటచెను. భగవన్నిర్ణయముప్రకారము రేలనే నిద్రింపవలయునుగాని పగటిపూట నిద్రపోరాదు. పగటినిద్ర పనిచేటుకుముద్ర. అనారోగ్యమున కాలవాలము. సోమరిపోతులకే యీపీశాచిపట్టును. వా రందునంబాడమిన యొడలిబడలికవలన నాపసోపాలు పడుచుందురు. పగట నిద్రాకేళి, రేల మేలుకోలు కూడదు. అన్నిటికివలెనే నిద్రకును మితి కలదు. “బుధః స్వాపం మితం చరేత్ ” అని కలదుగదా ! కనుక నధికనిద్రయు నిద్రారాహిత్యమును గూడనివి.

కం. బలవంతుఁడు మైత్రాన్తి
 బలహీనుఁడు ధనముఁ గోలుపడినయతఁడు ము
 చ్చిల వేచువాఁడు కామా
 కులచిత్తుఁడు నిద్రలేక కుందుడు రథిపా !

కం. ఇ క్కొఱగాములలోపల
 నొక్కటి నీచిత్తవృత్తి నొందెనా ? యెరుసా
 మ్మొక్కటిఁ గుడువఁ దలంచితా ?
 నిక్కము గత మేమి నెవుమ నిద్ర నెడుటకు ?

విదురుఁడు ధృతరాష్ట్రునితోఁ బలుకుచున్నాఁడు -
 రాజా ! బలవంతుఁడు తనమీదికి దండెత్తివచ్చినపుడు దుర్బలు
 నకును, ధనముఁ బోగొట్టుకొన్నవానికిని, దొంగిల నెదురు
 చూచువానికిని, విషయాసక్తునకును నిద్రోపట్టుదు.

ఈపనికిమాలినవానిలో నేదియైన నీకొదవెనా? లేక యన్య
 లసా మ్మొక్కడవే యనుభవింపఁ దలంచుచుంటివా ? నిద్ర
 రాకునికిఁ గతం బేమి? యనెను.

నాయనా! సుమా రెనిమిదిగంటలకాలము నిద్రింపుము. కొంద
 ట్రెడమవైపున కొత్తిలి నిద్రింపవలయు నందురు. తూర్పునకుఁ
 గాని దక్షిణమునకుఁగాని తలయుంచి నిద్రింపవలయుఁ గాని
 పశ్చిమోత్తరపుఁ దలగడలు మాత్రము పనికిరా వందురు.

నీవు నెజ్జవై జేరుటతోడనే యొక్కసారి యుదయమునుండి
 నీవు సలిపినపనులలో నేదేని యకృత్య మున్నదేమో విచా

రించి చూశము. అట్లున్నచో నది భగవంతునకు నివేదించి యజ్ఞానమువలన నిర్భాచరించితి నిక నెప్పటికి నట్లుచేయ నని పశ్చాత్తప్తచిత్తుండ వగుము. భగవంతుని నేడుకొనుము. ఇట్లభ్యసించి నీతప్పు నీవేతెలిసికొనఁగలిగిన నీవు పాపము నుండి తొలఁగిపోఁగలవు. కృమముగాఁ బుణ్యాత్ముఁడవు కాఁ గలవు. నేను భగవంతునితో నిక నట్టియకార్యము నాచఁ రింప ననిపలికి మరల నెల్లి యాచరించితివా? సర్వాంతర్యామిని నీవు వుచించినట్లే? భగవంతునితోడనా బద్ధులాడఁ బాల్పడునది? కూడదు. కూడదు.

“స్వామి! నన్ను సన్మార్గమునఁ బ్రవేశపెట్టుము-నీయనుగ్రహముచకుఁ బాతుని జేసికొనుము”- అనిప్రార్థించి సుఖముగా నిద్రించుము. గుండెపైఁ జేయివైచికొని నిద్రింపకుము. ఆర్పి పాదుండవైనిద్రావోకుము అర్థము-పరిశుభ్రహము నైనశయ్యపైఁ బరుండుము. రేల వృక్షములకిందఁ బరుండరాదు. ఒకరు విడిచినగాలి నొకరు పీల్చరాదు. శయనస్థలమునకుఁ బరిశుభ్రవాయువులు వచ్చుచుండవలయును. ఎవ్వరికేని నిద్రాభంగము సేయరాదు. పరాకున నున్నని న్నెవ్వఁడేని యాకస్మికముగనా కర్షించినన్యో యట్లే యింద్రియములకును నని యెఱుంగుము.

పాయగీవావతారము

పూర్వము విష్ణు వనేకవత్సరములు ఘోరరాక్షసులతోఁ బోరాడి సంహరించి యలసి యధిజ్యధన్వంతై యుండియే కన్ను

గవ మొగిచ్చెనట. అయ్యదనుననే దేవకార్యార్థము బ్రహ్మ-
ద్రాదు లయ్యెడ కరిగి నిద్రాభంగము సేయనోడిరట. ఒక్క-
రైనఁ దత్సాధంగకల్మషమున కొడిగట్టమి సురజ్యేష్ఠుం
డరసి మిక్కిలి విచారించి చెదలును సృజించి తత్కార్యమున
నియోగించె. అవియు వృజినభీతిసెంది గడగడవడంకుచు
నిలువంబడ వానియింగితం బెటింగి నలుమొగములచదురుఁ
డిల్లనియె. భయంబు వలదు. నేను దీనికి మీకుఁ బ్రత్యుపకార
ముగా హవ్యంబునం భాగమిచ్చెదను. హృషీకేశు మేల్కొ-
ల్నుడన నవి విబుధులతోడి పొత్తు లభించినదని హర్షించి
యియ్యకొని మెల్లగాఁజని గదాధరు నెదుటంబడి పిలువ
నలుకువడి గనయముదాపున నారిఁ దునిమెనట. తత్క్షణమే
పట్టువొలగిన యాబలిష్ఠమార్వీఘాతంబునఁ శేషస్రుమూర్ఖంబు
స్థానభ్రంశంబు నొందెనట. అవ్వలఁ బరమేస్థి హయగ్రీ-
వము సంధానించెనట. అదియే హయగ్రీవావతారము.
వర్ణాశ్రమభేదములవలన నధికారతారతమ్యములవలన దిన
చర్య యొకరికున్న స్థానంబు కుండక భిన్నభిన్నముగా నుండును.
అది వారువారు నిర్ణయించుకొనవలయును. కనుక బాలుఁడా!
నీవును నేయేసమయముల నేయేపనుల నాచరింపవలయునో
నిర్ధరించుకొని యట్లాచరింప నభ్యసింపుము. సాధ్యమైనంతవఱ
కు నానిర్ణయము నుల్లంఘింపఁజూడకుము. ఇది మిక్కిలి మంచి

పద్ధతి. పూర్వము మహాపురుషులని శేరందినవారందఱు నిట్లే యాచరించిరి. అట్టైనచో సోమరితనముగాని వృథాకాల యాపనముగాని నీదరిఁజేరదు. నడవడి కొకకట్టుబా తుర్ప డును. హృదయము విసుపునొందదు. కార్యంబులును సకాలం బున సిద్ధివొందుచుండును.

మాదన్న మొదలగుమహామాత్యులును¹ రామదాసు మున్నగు భక్తవర్సులును గృష్ణరాయప్రభృతిమహారాజులును నిట్లే ప్రవర్తించిరి. చూడు కృష్ణదేవరాయలదినచర్య —

సీ. సౌఖ్యకాయనికభిషక్పూర్వకము కాల్య

వేళఁ గార్తాంతికద్విజులగోష్ఠి;

జామువోవ నమాత్యసామంతపూర్వకం

బధాజ్ఞనప్రకాయస్థగోష్ఠి;

దినమధ్యమమన మర్దనమల్లపూర్వకం

బగుసూదనూపకృష్టగయగోష్ఠి;

యపరాహ్ణమున దేవతార్చనాపూర్వకం

భార్యధర్మాధిక్పద్యతులగోష్ఠి;

తే. గీ. భుక్తిమీఁద విదూషకపూర్వకము పు

రాణకవిగోష్ఠి; చారపూర్వకము సంజ

జాము గాయకగోష్ఠి; నిశక సుషుప్తి

పూర్వకము ప్రేయసీగోష్ఠి పాసంగుఁ బతికి.

“ఉదయకాలంబునందు సుఖశయనమా.యని యడుగువారును వైద్యులును మున్నుగాజ్యోతిశ్శాస్త్రవిదు లైనవిపులగోష్ఠి

యును, జాముపొద్దెక్కినవెనుక మంత్రిలు సామంతస్థపులు మొదలుగా ద్రావ్యార్జనాధికారమునం దుండువారలతోడను గరణములతోడను సల్లాపమును, మధ్యాహ్నసమయమందొడలువట్టుజెట్టివాండు లోనుగా వంటకమువండువారితోడను, బహుకూరలు వండువారితోడను, మాంసముఁదెచ్చియిచ్చు వేటకాండ్రితోడను సంభాషణమును, నవరాష్ట్రమునందు దేవపూజమొదలుగాఁ బూజ్యులతోడను, ధర్మాధికారులతోడను జ్ఞానోపదేశముసేయుమానులతోడను సముచితసంభాషణంబును, భోజనమొనర్చినపిదప విదూషకపూర్వకము పౌరాణికసుకవిగోష్ఠియును, సాయంకాలమందు వేగులవాండ్రితో భాషించి పిదప గాయకులతోఁ బ్రోద్దుపుచ్చుటయును, రాత్రి యందు నిద్రించుటమున్నుగాఁ బ్రియురాలితో సల్లాపములాడుటయును నృపతికిఁ దగును.”

ఇట్లే కర్మకులైనసద్రాష్ట్రహ్మణులును, స్నానము, సంధ్యావందనము, జపము, హోమము, బ్రహ్మయజ్ఞము, దేవతార్చనము, వైశ్వదేవము, అతిథిపూజ యను నెనిమిదిభాగములఁ దమ కర్మము విధజించుకొని నిత్యము నాచరింతురు. కనుక సీవును సీవిధుల నెఱింగి యట్లాచరింపుము.

నవమాధ్యాయము సమాప్తము.

ఓహు.

నీతి వాచకము

దశమాధ్యాయము - నింద్యములు

౧ ఉంబము

బాలుడా ! మీలోఁ బలువురు డాబుతో నటింపఁజూతురు. తమదంభము నొరు లెఱుంగ రనియుఁ బాపము ! వారు విశ్వసించుదురు.

దంభము నా లేనిదానిని నున్నట్లు ప్రకటించుట. విద్యాశూన్యుఁడైనను విద్వాంసునివలెఁ గన్నట్లు, బేదయయ్య ధనికుని పగిడి బరఁగఁ దెలియనివాడయ్యుఁ దెలిసినవానిచందమునఁ గుల్క డంబ మందురు.

నిజమునకు డాబు దారిద్ర్యముతోనున్నది. ఏదిలేకున్నను లేమి యేగదా ! లేమిని గప్పికొనఁ జేయుప్రయత్నమే ఉంబము. ఇంటఁ గుచ్చేలుడు. బయటఁ బీతాంబరుడు. లోన రోగి పైకి భోగి. ఇంట నీలగలమ్మోత. బయటఁ బల్లకీలమ్మోత. మిక్కిలి దీర్ఘముగా విచారించిన లోకమంతయుఁ గలవానిని గౌరవించుటవలననే దంభ ముత్పన్న మగుచున్నదని తోచక మానదు.

మఱియు శారవమునకుఁ బూజ్యతకుఁ గీర్తికి నాసపడువాఁడే దంభవేషముఁ దాల్పవలయును. తద్వాంఛ లేనివాఁడు దంభము దరిఁజేరనీయఁడు. చూచుచుంటిమిగదా సన్యాసులను! విరాగులను! నిష్కామునకు దంభపిశాచితోఁ బనియేమి? కొందఱు కులశారవము గాపాడుటకుఁ బెద్దలపేరు నిలుపుటకు నలుగురితో సమానులుగా నుండుటకు డంబపుఁగవచముఁ దగిలించుకొందురు.

ఐన నీదంభ మెక్కడసాగును ? తన్నెఱుంగనిచోట. భళిరే ! దంభమునకుఁ బరిచితులచోటు కులిశపుఁబోటు. దాని నవలంబించుట యేల ? స్వార్థపరత్వమున.

ఐనను నాలాభప్రాప్తి యేకపర్యాయ పర్యవసాయియే. వైశ్యుఁడు గోచిపాతలరాయఁడయ్యుఁ దాను లక్షాధికారివలె నటించి లక్షలతో వ్యాపారముచేయును.

పురోహితుఁడు “ శుక్లాంబరధర ” మృని రానివాఁడైనను సజ్జనులయింట పోడశకర్మలఁ జేయుచుచు బియ్యపుమూటల నింటికిఁ జేరవేయును. పందయైనను రాజు మీసము మెలివేసి కన్నులెఱ్ఱఁజేసి పరుల లోబఱుచుకొనును. కాని యేదంభ మెఱుంగనివాఁడు కృషివలుఁడే. వానికి డాబుతోఁ గావలసిన పని లేదు.

డాబునకును వివేకము తోడ్పడవలయును. అగ్నికిఁ దెమ్మర చెలిమి వలయుంగదా!

దాంభికునకు సిగ్గుతెర లుండవు. అసత్యమునకు వెఱవఁడు. వాఁడు మేడిపండును మెచ్చుకొనును. నేతిబీరకాయను బ్రీతి మీఱఁ జూచును.

దాంభికులుగూడఁ బరులచే వంచిత లగుచుందురు. వాతా హారత్యముచే బాములు లోకులను వంచించును. అట్టిపాముల మయూరములు జలనౌత్యమున నమ్మించి చంపివేయును. అట్టిబహులం జర్మవసనధారణమున నమ్మించి లుబ్ధకులు హింసింతురు.

దంభము కృత్రిమముగదా. దాని కెన్నటికేని ముప్పురాక యెట్లుతప్పను? చూడు విరాటనందునుఁ డుత్తరుఁ డంతిపురి దంభోన్ముఖులకి కయ్యమునకేగి కడ కేమిచేసెను? పులితోలు గప్పికొన్న గాడిదకథ నెఱుంగవా?

గార్దభము

ఒకమడినేలున కొకగార్దభము కలదు. వాఁడు దానిఁ బొట్ట నిండ మేళఁదలంచి వ్యాఘ్రచర్మం బొడలికిఁ బొదిగి పరులచేల రేలఁ దోలువాఁడు. అది కుక్షినిండ భక్షించి గృహంబు సేరే డిది. చేనివాఁ డద్దానిని శార్దూలాబకాఁ దలంచి పాటిపోయెడి వాఁడు. ఒకనాఁడు దైవయోగంబున మఱొక ఖరంబు గన్నట్టుడు నాదీప్తిచర్మావృతరాసభంబు సహజస్వభావం బగుట నోండ్రిపెట్టెను. చేరువఁ బొందియున్న కాపువాఁ డది

కృత్రిమబాలేయంబని బడియతోబాది ప్రాణంబులం గొనియె.

దంభ మొక్కొక్కప్పుడు ప్రాణపాయమును గల్గించును.

బాలుఁడా! నీవు దంభముం గాలఁదన్నము. తెలియనివిషయ

మును దెలిసినట్లు నటించకుము. తెలియకపోవుట తప్పుకాదు.

తెలిసినట్లు నటించుట తప్పు.

నీకుఁ బాఠము తెలియనప్పు డడిగి మరలఁ దెలిసికొమ్ము.

అట్లయిననే నీవు పరీక్షయందు తీర్ణుడ వగుదువు. ఉండి లేదని

జరుపవచ్చుంగాని, లేక యున్నదని జరుపుట కష్టమేకాక

యపాయకరమును. ఇక్కట్లుల కిక్కయగు నీచక్కిని దొక్క

కుము. తాత్కాలికలాభ మేస్వల్పమో యందువలన లభి

చినను నది స్థిరమైనదికాదు. దంభముతో నీవెన్నిదినములు

లోకమున జీవింపఁగలవు? ఒకఁడు సంగీతసభలో నూరక

తలఁదిప్రసాగును. ఎందుకు? తన్నొరుల వీఁడు స్వారస్యము

గ్రహించె ననితలంచుటకు. ఒకఁడు నామములం బెట్టుకొని

హరినామస్మరణ సేయుచుండును. తన్నొరులు భక్తుడను

కొనుటకు. ఒకఁడు పరులపద్యములఁ దనపేరుతోఁ బ్రకటిం

చుకొనును. తన్నందఱుఁ గవిగా నెంచుటకు. ఇట్లెన్నియో

కలవు. ఏల యీనడత? కూడదు. కూడదు. దంభవృత్తి కూ

డదు. నీ వొకటవతరగతిఁ జదువుచు నెనిమిదవతరగతిని జ

దువుచుంటి ననిచెప్పికొన్న లాభమేమి? నీకుఁ బరీక్షలో గుణ

ములు ముప్పదిరా డెబ్బదియని చెప్పకొన్నలాభమేమి? విన్నవారు నిన్ను సన్నుతించుటకా? నీకాయానంద మెంతకాలముండును? కనుక నాయనా! దాంభికవేషము వేయకుము. దంభోక్తులు వలుకకుము. దంభక్రియ లాచరింపకుము.

౨ హింస

బాలుఁడా! హింసయనఁగాఁ బరులఁ జంపుటయు బాధించుటయుఁగూడ నగును. దీనిని గొందఱు వేడుకగా సల్పుదురు. కొందఱు స్వకార్యంబుల సిద్ధింబొందించుట కొనర్తురు కొందఱు గత్యంతరములేక యాచరింతురు. ఎట్లుసేసినను హింసయే. హింసాత్ముల మానసంబులు కోర్ధకలుషితంబులు. వీక్షణంబులు దూర్జగుణభయంకరంబులు. వాక్కులు కర్ణకర్థోర పరుషాశని సన్నిభంబులు.

వారు స్వపరభేదంబులం జూడక యావేశపూరితాంతఃకరణములై హింసాకర్మంబున కొడిగట్టుదురు. శాస్త్రాలి నిజశాబకంబులనే కఱిక్కునఁ గొఱికివేసెడిని. కూరవ్యాళి స్వాండంబులనే మిత్తివాతఁ ద్రోసెడిని. కుర్కురంబులకు మాఝారంబులే మపకృతి యొనరించినవి?

హింస మానసిక వాచిక కాయిక భేదంబులం ద్రివిధంబు. అన్యులఁ బీడింపవలయుననియు, బెడఁద దొడరఁజేయవలయుననియుఁ బిల్కుమార్వలయుననియుఁ దలపోయుట మానసిక

హింస. పరులఁ బరుష వ్యాహారంబులఁ బరిభవించుటయు, నిందా
వచన సంధోహంబులం గుండించుటయు, దబ్బరలవలనఁ ద
బ్బిబ్బుసేయుటయు వాచికహింస. ఒరులఁ బిడికిళ్ళం బొడుచుట,
హస్తతలంబుల మోడుట, పాదంబులఁ దాఁచుట నఖింబులం
జీరుట, రదనంబుల దళించుట, మున్నగునవి కాయికహింసలు.
నాయనా ! యీతివిధహింసలకు దూరుండవైన నహింస సవ
లంబించినవాడ వగుదువు. స్వప్రయోజనపరాయణత నన్య
భూతంబుల నధర్మంబున నడంచునీహింసాపథంబు నీకేల ?

క, భూతముల కలుగునతనికి

భూతము లఖిలమును నలుగు; భూతహితార్థి !

భూతముల కభయ మిచ్చిన

పూతాత్మున కభయమిచ్చు భూతావలియున్.

భూతములకు ద్రోహము దలఁచువానిపై నఖిల భూతములును
నలుగును. భూతముల కభయమిచ్చిన పుణ్యాత్మున కఖిలభూత
ములు నభయమిచ్చును. నీ వొరులఁ జంపనుంకించుచున్నపుడు
నిన్నుమాత్ర మొరులు చంప నేలయుంకింపరు ? నీ వొరుల
కేదితలంతువో యొరులును నీకదియే తలంచుట నై జమకదా?
హింసాస్వభావున కెయ్యదియే నొప్పమియుప్పతిల్లిన నప్పు
డాక్కండేని తోడ్పడఁ బూనఁడునరిగదా యెప్పుడా యొప్పమి
వీనిం ద్రొంచుకొనిపోవునో యని లోకం బెదురుసూచు
చుండును.

కంసునిమృతి కెవ్వంజేని గుందునే? పూతనానిధనంబున కెవ్వం
జేని గంటఁ దడివెట్టునే?

మారణకృత్య మాసురధర్మమని వాని నందఱు నిందిపంక
పోరు. నాయనా! హింసాహింసలస్వరూప మతినూక్షుమైనది.
దాని నెఱుంగ శాస్త్రదృష్టి వలయును. కల్మషబుద్ధుల కది
యందదు. ఏలయందువా? మలినదర్పణంబు ప్రతిబింబంబు గగ్గ
హింప సమర్థంబగునే? కనుక డెందంబు నిర్మాల్యంబునం బొందు
పఱుచుకొని యాలింపుము.

కొన్నిహింస లహింసలుగాను, నహింసలు హింసలుగాను
స్థూలదృష్టికి గోచరించుచుండును. కానియాధార్థ్యంబున నట్లు
గాదు. బాలుఁడా ! ప్రమాదంబుం బొందక జాగరూకుండవై
తెలివిమై నేర్పున గ్రహింపవలయును.

అశ్వమేధాదియజ్ఞములందుఁ బ్రవర్తిల్లుహింసను శాస్త్ర మ
హింస యనుచున్నది.

మనము నిత్యము దీపికల వెల్గింతుముగదా. అం దెన్నిటకీ
ములు వచ్చిపడి మృతివొందుటలేదు. అది హింసయా?
కాదు. నేల దున్నునపుడు సీరాగ్రింబు సోకి యెన్ని ప్రాణులు
తనువు దొఱంగవు? అది కృషీవలునకు హింసాదోషము
నాపాదించునా? ఆపాదింపదు. గృహదాహకులు పరస్పాప
హర్తలు గరదులు పరవనితాపరాధులు మొదలగుదుర్జన

సందోహమును రాజకర్తనముగా శిక్షించును. ఇది హింసయా? మీఁదుమిక్కిలి యాదుర్జనుల శిక్షింప కుపేక్షించెనేని యన్నరనాథునకు హింసాదోషము సంభవించును. పంచభూతములయందక్షి కగోచరం బగుసూక్ష్మజీవ సముదయము లెన్ని లేవు ? నరుండు వాని నుపయోగించుకొనునపు డాభూతములు మృతినెందిన నది హింసయగునా? అట్లైన సకలకర్మలయందును హింసయే తొడరును. ఇంక దేహయాత్రయే దుర్ఘటముగదా? మానవుండు ధరాతలంబున సంచరించునపు డందలిసూక్ష్మజీవు లెన్ని పాదంబులఁ ద్రొక్కఁబడి మృిందుచున్నవోగదా ? అది హింసయా ? నరవల్లభుండు ప్రజాపీడాకరంబు లగుఘాతుకమృగంబుల వేటాడి సంహరించును. అది హింసయా ? కాదు. ఇట్లులే పూర్వము ధర్మవ్యాధుండు నుడివెను.

ధర్మవ్యాధుండు

పూర్వము కౌశికుం డనుబ్రాహ్మణుండు సంతతాధ్యయనతత్పరుం డొక్కవృక్షమూలంబున నాసీనుండై వేదంబులు గుణియించుచుండఁ దదీయశాఖాగతం బైనయొక్కకొక్కెర యతనిపై రెట్టవైచిన నమృహాద్విజుం డలిగిచూచుటయు నది యప్పుడనిశ్చేతనంబై నేలంబడినం గనుంగొని యతండు పెక్కుభంగులఁ గడుంగుంది మధ్యాహ్నం బగుటయుఁ గృతాహ్నికవిధానంబై

భిక్షాచరణంబు సేయుచు నొకపుణ్యగృహంబు వాకిట నిల్చి
భిక్షాం దేహి యనుటయు నాయుంటిపుణ్యసతి యతిసంధ్ర
మంబున భిక్షయిడుటకుఁ బాత్రశోధనంబు సేయునడ భర్త
వచ్చెను. వచ్చినవాఁడుని సేవలం దన్ని భిక్ష నైకొని రాఁ గాశి
కుం డేల యింతయాలసించితివి? వెంటనే కడపినఁ బోనే య
నుచుఁ గన్నులెఱుఁగి సేయు డత్తన్వి నమస్కరించి యయ్యా! నా
పతికంటె నన్యలు నాకెక్కుడుగాదు. వారిసేవల సల్పుచుం
టచే నాలస్యమైనది క్షమింపుడు. మీకోపంబున నొక్కకొక్కె
రయు నిహతంబయ్యెఁగదా ? ఏనెంతదాన నను డప్పారుండు
విస్మితుండై నీవెట్లు గ్రహించితమ్మా యనుడు నమ్మగువ నేను
బతిభక్తికల్పి నెఱిగితి. ఇంక నీతో మాటలు పెక్కేల? నీవు
కేవల స్వాధ్యాయపరుండవుగాని ధర్మసూక్ష్మత నెఱుంగవు.
మిథిలకు ధర్మవ్యాధునొద్ద కరుగు మతండు సర్వంబు వాకు
చ్చెడు నన నతం డమ్మగువను దీవించి మిథిల కరిగి యతనిని
సందర్శించి యిది యేమి యిట్టిహింసాకర్మంబున కొడిగట్టి
మాంసవిక్రియం బొనరించుచుంటి వన ధర్మవ్యాధుఁ డిట్లనియె.
అయ్యా! మీకుఁ దపస్వాధ్యాయ బ్రహ్మచర్యంబు లెట్లో
యట్లే మాయెఱుకుకులంబునకును మాంసోపజీవనంబు పరమ
ధర్మంబు. విశేషించి యిది వంశక్రిమాగతం బైనయాచా
రంబు. అదియునుగాక యెరులు చంపితెచ్చిన మాంసమునే

విక్రమింతును. కులాచార మెవ్వరే నతిక్రమింతురే ? అట్లతిక్రమించిననే పాపమునుమా! ధర్మరహస్యం బెఱుఁగుట దుర్లభంబు.

సీ. అనఘ! యాశీనరుం డగుశిబి నిజగాత్ర

హింస నింద్యాగ్నుల కిడడేమాంస?

మతనికి లేదయ్యె నయ్య! యుత్తమగతి?

రంతిదేవుం డనురాజు దొల్లి

యనుదినంబును గోసహస్రద్వయంబుగా

వధియింపఁడే వేయివత్సరములు

దురిత మమ్మహితాత్ముఁ డొడరెనే? వేదార్థ

నిరతులై యత్యంతనియతు లైన

తే. ధారుణీసురముఖ్యు లధ్వరములందుఁ

బశువు వధియింపఁరే? తగఁ బరమపుణ్య

గతులు గలుగవె వారికి? గడఁగి యగ్ను

లధికమాంసార్థు లని శుశ్రుతులందు వినమె?

ఉశీనరునిసుతుం డగుశిబిచక్రివర్తి తనశరీరముం గోసి యమ్మాంస మింద్యాగ్నులకుం బెట్టెఁగదా? అతనికి నుత్తమగతి లేదా? రంతిదేవుం డనురాజు దినంబునకు రెండువేలయాపుల చొప్పున వేయివత్సరంబులు యజ్ఞార్థము వధించెను. అతనికిఁ బాపము లభించెనా? విశుద్ధాంతఃకరణు లగువిప్రులును యజ్ఞంబులఁ బశువు వధింతురు? వారికిఁ బుణ్యగతులు లేవా? అగ్నులును మాంసము నర్థించు నని శుశ్రుతులు వల్కుచున్నవి గదా. అవి పవిత్రములు గావో?

క. పనివడి యహింస వృతముగఁ

గొని వనమున నున్నమునులకుం దొడరదె హిం

సనము? తరుమూలఫలకా

కనిపీడన మదియు హింస గాదొకొ? తలఁపకా.

అహింసావృతము నవలంబించి వనమున నున్నమునులుంగూడ
కందమూలముల ఫలములఁ గోసి తినియెదరు. అట్లు కోయు
టయు హింసగాదా?

తే. హింస సేయనివాఁడు లేఁ డిజ్జగమున

నొక్కఁడైనను దమదమ యోషినట్లు

హింసలేరువున కడగల్గి యేగవలయు

నదియచూపె యహింస నా నతిశయిలు.

పైని వ్రాసినట్లు చూచుకొన్న నీజగంబున హింససేయనివాఁ
డొక్కఁడేని లేడన్నట్లు స్థూలదృష్టికి గోచరించుచుండును.
కొని యది హింస కాదు. ఎల్లవారు తమకు సాధ్యమైనంత
వఱకు హింససేయక తొలంగి చనవలయును. అదియే య
హింస. దానియంతట నది జరుగుచో దానికి మనము కర్త
లము కాము. బుద్ధిపూర్వకంబుగ జంతువులంబట్టి వధింపకున్నఁ
జాలు.

అని మఱియుం బెక్కుధర్మంబు లుపన్యసించి నీవు జననీజనకులఁ
బూజింపక యిట్లు చరించినఁ బుణ్యంబు లేదని పలికి పుచ్చు.
కనుక శాస్త్రహితంబులు హింసలుగాఁ గన్పించినను నవి
యహింసలే సుమా !

బాబుడా! నీకొక్కటి సెప్పెద వినుము. నీబుద్ధిపూర్వకంబుగా దృష్టోచరంబగు నేప్రాణినేని చంపకుము. చంపుటకుం బోత్సాహించకుము. పోత్సహించినను హింసించిన వచ్చు కల్లు పంబ వచ్చును.

ఈవిషయమై నాస్తికులతో వృధావాదంబు సలుపకుము. అట్లైన నిశ్చయజ్ఞానం బొకవేళ నీకుఁగల్గుకున్నచో జెడిపోయెదవు. విశ్వమంతయు హింసామయముగా గోచరించును. నాయనా! సర్వభూతముల నాత్మకు సమముగాఁ జింతించి ప్రేమించిన హింసాదూరుడ వయ్యెదవు. హింస సేయకున్న నహింస నవలంబించినట్లే.

అహింస సర్వోత్తమ మైనధర్మము. కావుననే “ అహింసా పరమో ధర్మః ” అని పెద్ద లనిరి. అనఁగా నహింసయే యుత్తమమైన ధర్మమని యర్థము.

ఆ. దంతియడుగులోనఁ దక్కిన జంతుచ

యంబునడుగు లెల్ల నడఁగియుండు

నట్లు ధర్మతో టులన్నియు లోనగు

నిధగుణ యహింస కింత నిజము.

తక్కిన జంతువులయడుగులన్నియు నేనుఁగునడుగులో నిమిడి పోవునవే. అట్లే ధర్మములన్నియు నహింసలో సంతర్భూతమై యుండును.

ఒక్కయహింస నాచరించిన నన్నిధర్మముల నాచరించినట్లే సుమీ !

అ. దానమును దపంబు ధర్మంబు యజ్ఞంబు

శాచ మంత్రో తంత్రో సత్యములును

బుధు లహింసరూపములుగాఁగఁ జెప్పట

శెల్ల కల్మిసు మృహింసకలిమి.

దానాదులన్నియు నహింసారూపములే. అనఁగా నహింసవలనఁ గాని యవి యేర్పడవు. కనుక నహింస నవలంబించిన నాయెల్ల ధర్మముల నవలంబించినట్లే నయ్యా ! హింసను నీవెందుకుఁ జేయవలయు? మాంసమునకా? అక్కటకటా ! అన్యమాంస మున నిజాంగమాంసమును బోషింపనా నీవుతలంచు నది? ఇది యెంతస్వార్థపరత్వమో యించుక యోచింపుము.

మెడ కురియోయనఁ ద్రాడుగట్టి వధ్యస్థానమునకు బలాత్కృతి నాకర్షించుచు దీనదీనదృష్టుల నరయుచు వెనుకకాళ్ళపూని కితో నీడిగిలంబడుచు గద్గదస్వరంబున బా ... బా... యని యటచు మేకపోతుం గన్న నిగుండె యెల నీరుగాదురా ? కటికవాడా !

అయ్యయో కొమ్ముల కుచ్చువోసి యీడ్చుకొనివచ్చి మొఱ నాలకించువా రొక్కరేని లేరే? యని కంట నీరు గాఱఁ బెద్ద పెట్టున నాపోవు దిక్కులేనిగొఱ్ఱను వేలొడఁదీసి బ్రదికి యుండఁగనే చర్మములుచుటకుఁ బూనునీకు బిడ్డలు లేరా ? కటికవాడా !

అరే! నీపొలము దున్నుటకుఁ గొడుకుల నిచ్చి నీబిడ్డలపాట్ల నింపుటకుఁ బాలించి నీయండఁజేరి నిన్నాశ్రయించుకొని యున్న చూలియావు నేమని కసాయివాని కమ్మెదవురా ? పాపిష్ఠకృతఁఘ్నుడా !

ఓ కసాయివాడా ! “ మేము మాంసము దినువారము కనుక హింసించినఁ బాపము లేదందువా ? మాంసముఁ దినకున్న నేమిరా ? నీప్రాణములు సురుగు నటరా ? నీకండలు కరుగు నటరా ? నీయాయువు తఱుగునటరా !

పాపము లేదందువా ? ఏలరా ? శాస్త్రములు చెప్పుచున్నవా ? లేక నీబుద్ధి చెప్పుచున్నదా ? ఏలలేదురా ? అది నీ వంటిది గాదా ? ఛీఛీ ? నోరుమూయుము.

అని బాలుడా ! నీవు హింసను మాన్పుము. నాయనా ! పరుల మేలుచూచిననే తనకు మేలు కలుగును. పరులకుఁ గీడు దలఁచినఁ దనకుఁ గీడు గలుగును. కనుక నహింస నవలంబించి పుణ్యాత్ముడ వగుము.

హింస సేయకుము. ప్రాణుల హింసించుకొన్నను నీవు నిత్యజీవితము నడపుట కవకాశ మున్నపుడు పాపపుహింస కేల పాల్పడవలయును ?

నాయనా ! మనపెద్ద లెంతభద్రముగాఁ బ్రవర్తించెదరో యెఱుఁగుదువా ? పంచసూసంబులఁ బాపముదొడర వీలున్న

దని తత్పరిహారము పంచయజ్ఞముల నాచరించెదరు. కనుకఁ గన్నులఁ జూచుచుఁ జూచుచు నేల హింసకుఁ బూనవలయును?

చార్యుడు.

బాలుఁడా! చార్య మంత్యత నింద్య మైనకార్యము. ఆత్మగౌరవము మొదలంటఁ బెట్టికొనెను. యశోవినాశము నాచరించును.

ప్రారంభముననే దానిఁ బాఱఁదొలవలయును. అవ్వల నెవ్వరు నడంపలేరు. మొక్కయై వంగనిది మ్రానై వంగునా? దొంగతనము సాధారణముగా లేమివలన నుదయమగును. పిదప నానవలనఁ బెంపొందును. అవ్వల నభ్యాసమువలన నిత్యకృత్యమై విజృంభించును. ఇతఁ దానిఁ బరిత్యజింప బ్రహ్మదులు దిగిరావలయును.

వాల్మీకి

తోలి యొకయెఱుకు కూటికి గుడ్డకుఁ గట్టె కుటుంబపోషణ మొనర్చుకొనలేక స్త్రీయుమునకుఁ బాల్పడెను. ఆగతానాగతుల ధనంబుదోచుకొని యతం డదియ వృత్తిగా జీవింప సాగెను. ఇట్లుండ నొకనాఁడు వానిపూర్వసుకృతవిశేషంబున నారదుం డామార్గంబున వచ్చుచుండ వీఁడెదురేగి నీవీణవచ్చటఁ బెట్టి కదలుము. లేకున్న బడియతోఁ దల బ్రద్రలుచేసెద నని యెను. అంత నమ్ముని యట్లేపెట్టెదను; కాని కొండొకనాతో

మాటలాడుము. నీచే జిక్కిన నే నెచ్చట కేగఁగలను? అయ్యా! యిదియేమి? చార్యము పాఠకము గదా? యనిన నట్లైన నాయాలుబిడ్డల నెట్లుభరింపవలయు? నని యావ్యాధుం డన నన్నారదమహర్షి నవ్వి ఓయీ! అట్లైన నీపాపంబుంగూడ నీకళత్రము వంచికొను నేమో యడిగిరమ్ము. నే నిచ్చటనే యుండెదను. ఈయరణ్యంబున నిన్ను మొఱుంగి యే నెక్కడి కేగఁగల నన నాచోరుం డమృహత్ము సందర్శన సౌభాగ్యం బువలనన సంజనితయోచనాపరుండై యింటికరిగి ప్రేయసి నడుగ నది యిట్లనియె. నీధనము నాకుఁగావలయుఁగానినీయఘ మేరికిఁగావలయును? కొఱవితోఁ దలగోఁకొనుకూళను నేఁగా నన నమ్మగఁడు విచారించి లాభము వచ్చినఁ గైకొని నష్టి వచ్చినఁ గైకొననినీతో నికనాకేల? నీకై యే నేల పాపాచర ణంబునకుఁ బాదము చాఁపవలయును? అని వెంటనే వైరా గ్యంబువహించి నారదమహర్షి పాదంబుల వ్రాలి మహాతపశ్చ రణంబున వాల్మీకి మహామునీంద్రుఁడయ్యెను. కనుక బాలుఁడా! మనము తస్కరవృత్తికి దండము పెట్టవలయును. పాపము మనము ఫలము నొరులు ననుభవించుట కకార్యకరణము సలు పుట మందబుద్ధికాదా? ఒకవేళ మనకే ఫలముగూడ నను కొన్నను దాని నంటరాదు.

శంఖుఁడు-లిఖితుఁడు

బాహుదానదీతరమ్మున శంఖలిఖితు లిర్వరన్నదమ్ము లాశ్రమ మునేర్పఱుచుకొని తపంబు సలుపుచుండిరి. శంఖునాశ్రమమ్ము

వివిధఫల విరాజిత భూరుహావితాన శోభితము. ఒకనాఁ డన్న లేకుండఁ దమ్ముడు లిఖితం దందేగి పరిపక్వఫలంబులం గోసి కొని యారగించెను. పిదప శంఖుండు వచ్చిచూచి తమ్ముఁడా! యీఫలము లెక్కడివన నున్నరూపు నెప్పెను. అప్పు డగ్గిజుండు నాయనా! అనుమతిలేక కోసి చౌరికకలుషము సంపాదించితివి. ముచ్చిమి యేరికేని పాసంగునే? ఏత త్పాపము నిప్పుడ పాచికొనుము. రాజసన్నిధి కేగి దండము వేడికొనుము. అట్లైన ననఘండ వయ్యెద వన నతండు రాజగు సుద్యుమ్ను పాలి కరిగి ముందుగాఁ జేయుదు ననిపించుకొని పిదపఁ దనకార్యంబు నుడివి శిక్షింపుమనియె. రా జొడంబడకున్న నతని నెట్లో యొడంబటిచి కరయుగ చే్చెదనశిక్షం బొంది మహానందమున నన్న పాలికి వచ్చి సుశిక్షితుండ నైతి ననులిఖిత నన్న యాలింగనముచేసికొని యన్నా ! నీవలన నస్మత్కులంబు వెలసె. నిష్కల్మషుండ నైతివి. ఇక నన్నదిఁ గృతస్నానుండవై సురమునిపితృతర్పణము లాచరింపు మన నతండేగి యాశైవలిని మునింగి లేచిన నెప్పటియట్ల యతనిబాహువులు పృకాశించుచుండెను. పాపము వోయిన బాహువు లేలరావు? నాటినుండి సుమీ యానది బాహు దానామంబునఁ గొలసాగెను.

బాలుఁడా ! స్త్రీయమునకుఁ గరచరణఖండనశిక్ష. దానంజేసి యది యెంతయకార్యమో విచారింపుము.

పరులంగొట్టి బలాత్కరించి ఓసికొన్నను బరు లెఱుంగకుండఁ
గైకొన్నను దొంగతనమే.

దారిదోపిళ్ళ - కన్నపుదొంగతనములు - బందిపోటులు - ని
ట్లెన్నియో తెగలు గలవు. ఈకార్యమునకును నైపుణ్యము
తెలివితేటలు నావశ్యకములు; లేనియెడలఁ బట్టవడును.
విస్తరించి నీకేలకాని, నీవు మాత్రము పరులసొమ్ము.
గ్రహింపకుము. తోడిబాలుర పుస్తకాదుల సంగ్రహింప
కుము-“ నేను రహస్యముగాఁ జేయుచుంటిని. నన్నెవ్వరు
చూచుచుండలేదు. నేను పట్టువడ” ననితలంపకుము.“ దినము
రాత్రులు ఋతువులు మనుజుసేయు సుకృతమును దుష్కృతం
బును జూచుచుండు. ఒఱు లెఱుంగరు నన్నన్నయునికి తగదు.
చదివియుంటివిగదా? ఈపద్యమును—

చ. విమలయశోనిధి! పురుషవృత్త మెఱుంగుచునుండుఁ జూపె నే
దములును బంచభూతములు ధర్మపు సంధ్యలు సంతరాత్మయుక్
యముఁడును జంద్రనూత్యలు నహంబును రాత్రియ నన్మహాపదా
ర్థము లివి యుండఁగా నరుఁడు దక్కొన నేర్పునె తన్ను మృచ్చిలకొ
కనుక దీనిని భావించుచుందు కేని నీవు చార్యమునకుఁ జేతులు
సాఁపలేవు.

కొందఱు బాలు రవహరించి తెచ్చినవస్తువును దల్లిదండ్రులు
గ్రహించి చీవాట్లుపెట్టుటకుబదు “లెంతనేర్పు గలవాడవు?

పరులకంటె నెట్లుదుమ్ముగొట్టితివిరా నాయనా !” అనిప్రశం
సింపఁ బూనుదురు. ఇదియే బాలునిఁ జెడఁగొట్టుటకు మా
ర్గము. తనబాలునికిఁ గలబుద్ధిచాతుర్యముల సత్కార్యాచరణ
కుం గడంగఁ బ్రవేశపెట్టరాదా? అప్పుడు సూచి మురియ
రాదా?

బాలుఁడా! ఒక్కసారి దొంగిలించితివా? ఇంక నిన్నెవ్వరు విశ్వ
సింపరు. ని న్నిలుచొరసీయరు. నీకు మర్యాదసేయరు. ని న్న
లక్ష్యముగాఁ దిలకింతురు. నీమాటను బాటింపరు. నిన్ను గేలి
సేయుదురు. శౌర్యమువలన హింస, హింసవలనఁ బాపమును,
బాపమువలన నరకమును లభించును. తస్కరుం డందఱకు భీతి
సెందుచుండును. అనవరతము నాత్మతోఁ గలహించుచుండును.
వానికి సౌఖ్య ముండునో యుండదో !

దశమాధ్యాయము సమాప్తము.

నీతి పద్యములు

శే. గీ. అనఘ ! యాచార మాయువుఁ బెనుచు; నదియ
కాదు శ్రీయును గీర్తియుం గలుగఁజేయు
విను దురాచారుఁ డాయువుపెనువుఁ బొందఁ
డతని సర్వభూతంబులు నభిభవించు. 1

అర్థ. పెనువు=పెంపు-అభివృద్ధి; అభిభవించుకొనుట=తిరస్కరించును.

కం. కావున నాచారవరత
భూవర ! మేల్, సాధుజనులు వోవు తెరువు సం
భావించుట యాచారము
దా వర్ణాశ్రమసమర్పితం బరంగు నృపా! 2

అర్థ. లోక=ఆయాచారము; వర్ణ + ఆశ్రమ సమ్ + అర్పితకొనుట=వర్ణములు-బ్రాహ్మణులు రాజులు వైశ్యులు శూద్రులు నాలుగు వర్ణములు మఱియుం గలవు. ఆశ్రమములు - బ్రహ్మచర్యము, గార్హస్థ్యము, వానప్రస్థము, సన్న్యాసము నాలుగొకటియును, వీకినిఁ దగినది యాచారము.

ఆ. గురునిమాట సరకుగొనమి, దుశ్శీలత
పిట్ట, పుడుక, గోరు, పిసుకఁ ద్రొంపఁ
గఱవ, మరుగు; టుదయకాలాస్తమయసమ
యముల భానుఁ జూచు టాయు వడఁచు. 3

అర్థ. సరకుగొనమి = లెక్కపెట్టకుండుట; పిట్టనుబిసికి చంపుట; పుల్లల నూరక తుంచెచెయ్యుచుండుట, గోళ్ళకెల్లప్పుడుఁగొనుచుండుట ;

మరుగుట = అలవాటుపడుట; ఉదయకాల + అస్తమయసమయముల =
శ్రాద్ధపాడిచినపుడు నస్తమించినపుడు.

కం. విను కోరిధంబును హింసయు

నన్మతంబును లేమి; సంధ్యలైనం దదుపా

సనము; సురపూజనము రే

పొనరించుట; చిరతరాయు వొనరించు నృపా !

4

అర్థ. అన్మతము=బాంకు; లేమి=కోరిధహింసాన్మతములు లేకుండుట;
సంధ్యలు + ఐనక=సందేహేలయినపుడు; రేపు=ప్రాద్దుటిపూట.

కం. దేవగృహముకడ, వీధిని,

గోవాటమునందు రచ్చకొట్టముపొంతక

భూవర ! సస్యములను వి

స్థావిస్థజన మొప్పదండు చారిత్రవిదుల్.

5

గోవాటము=ఆవులుండునెలపు; విస్థావిస్థజనము=చులమువిడుచుట.

ఆ. పాజ్ఞులుండు నార్ద్రపాదుండునై భోజ

నంబునేత మే లనంగ విందు;

నిలిచియుండికుడుపు నింద్య; మమ్మెయి మూత్ర

సర్జనంబు బాపసరణి యందు.

6

అర్థ. పాక్ + ముఖండు = తూర్పునైపు మొగముంచినవాడు;
అర్ద్రపాదుడు = పాదములగడిగికొన్నవాడు; అర్ద్ర = తడిసిన; చేత =
చేయుట; కుడుపు = అన్నముతినట.

కం. అనలము గోవును బ్రాహ్మణుఁ

జన దెంగిలితోడ ముట్ట; జంద్రార్కులఁ జూ

డను నమ్మెయిఁ దగ ; దాసన
మును గాంస్యము ననఘ ! భిన్నములు వర్జ్యంబుల్. 7

అర్థ. అమ్మెయిక్ = ఆరీతి (భుజించుచున్నపుడు) ఆసనము =
కూర్చుండుపీట; కాంస్యము = కంచు - త్రాగడిచెంబు; భిన్నములు = పగిలినవి.

తే. అధ్యయనమున మస్తకం బంటుటయును
నిద్రయును నశుచితతోడ నిద్యకోటి
శిరముఁ గ్రోఁకంగఁ దగ దిరుసేత, మస్త
కంబుతైలంబుఁ బూయఁగాఁ గాదు మేన. 8

అర్థ. మస్తకము = తల ; ఇరుసేతక్ = రెండుచేతులతో ; మస్తకంబు
తైలంబుక్ = తలయందలి నూనెను.

తే. అంగహీను దరిదుర్ విద్యావిహీను
రూపహీనునిఁ దెగడుట పాపమండు ;
వేదదేవతానిదలు ; వేతనార్థ
కముగ జోస్యంబునడపుట కల్మషములు. 9

అర్థ. తెగడుట = నిందించుట ;

తే. నీళ్ళ నాడకమును పూత నిందితంబు ;
చీర తడితో విదిర్చుట సెట్ట ; యెరులు
గట్టి విడిచినవస్త్రంబు గట్టఁగాదు ;
మడతమార్పు టొప్పుదు కడుమాపుడైన. 10

అర్థ. పూత = మంచిగఁ దము మొదలైనవాని నొడలికిఁ బూసికొనుట ;
చెట్ట = కీడు.

కం. వలవదు వటపిప్పలముల

ఫలములు నమలంగ మేడిపండ్లును దగ; దా

వుల మేకల నెదిఱుల యెఱ

చులుఁగానివి యవిహితంపుఁ జోటుల నధిపా ! 11

అర్థ. వట = వట్టి, పిప్పలము = రావిచెట్టు, ఎఱచులు = మాంసములు
కానివి = పనికిరానివి; అవిహితంపుఁ జోటుల = విహితముగానిచోటుల.

కం. విను మొరుచూచిన మూచూ

చిన భోజ్యము నింద్య ; మన్యచి త్తముతోడం

గొనఁ దగ దాహారము; పా

త్తునఁ గుడుచుట యథుము గూడుదూషించుటయు. 12

అర్థ. మూచూచిన = ఇతరులు వాసనచూచిన; భోజ్యము = ఆహారము;

కం. చేతఁగొని యుప్పు నమలుట,

రాతిపయిని నుప్పుగొనుట రాతి) దధినుధూ

పేతంబుగఁ గుడుచుట ధ

ర్మేతరములు ; రేయి సక్తు వెగ్గు నరేంద్రా ! 13

అర్థ. దధి = పెరుగు మధు + ఉపేతంబు = తేనెతోఁగూడుకొన్నది.

ధర్మ + ఇతరములు = అధర్మములు. (అనారోగ్యములనుట) సక్తువు = పేల
పిండి. ఎగ్గు = కీడు.

కం. ఒకఱులు సూచినయది వా

రికిఁ బెట్టక నమలుటయును ; బీ)తిం దనపం

క్రికిఁ దెచ్చినచుట్టలు వే

ఱొకభంగిం గుడువఁ గుడుపు నుఱు విషభు క్షి. 14

అర్థ. చుట్టలు=చుట్టాలు; కుడుపు=తానువేటొకభంగిఁదినుట ; విష
భుక్తిక=విషముతినుటతో; ఉఱుక=తగును. విషతుల్యమనుట.

కం. నేయి మధువు సక్తువు దధి

పాయసము జలంబు భుక్తపరిశిష్టము భూ

నాయక ! యేరికి నిడఁ దగ ;

దాయువు పెంపారఁగోరు టాత్మఁ గలిగినఁ.

15

అర్థ. భుక్తపరిశిష్టముక=తినఁగా మిగిలినదానిని.

ఆ. వె. భగిని, గురుని, మిత్రుఁ, బండితు, వంశజఁ

బేదవడినఁ దెచ్చి ప్రియముతోడఁ

దనగృహమున కల్గి కనురూపముగఁ బ్రోవు,

పెనుపుసేయు నాయువునకు సిరికి.

16

అర్థ. భగిని=తోడఁబుట్టినది; ప్రోవు=పోషించుట.

తే. గుగ్గివ్వ గగ్గిద్ద దివ్యారుపుఁబుగ్గివ్వ గూబ

యిల్లుసొచ్చిన శాంతి సేయింపవలయుఁ ;

జదువుఁ గుడుపును సందెలఁ జనదు ; రాత్రి

యైనఁ బితృకార్యములు సేయు టఘముఁజేయు.

17

అర్థ. దివ్యారుపుఁబుద్వ్య=దీపముశార్వవట్టియొక పురుగు.

కం. కులమును రూపము శీలముఁ

గలకన్య వరించి యందుఁగనిన యపత్యం

బులకుఁ దగ నడుపునది మం

గళములు గృతదైవపైతృకక్రియఁ డగుచుఁ.

18

అర్థ. అపత్యము=సంతానము.

తే. వలయుఁ బ్రాజ్ఞుఁ డబ్బుఖత్వముల నొకటి
తారకంబులుఁ దిధులును, వారములును
జోస్యు లెఱిగించినవి మేలు సువ్రతైక
లోల ! మంగలిపనికిని దైలమునకు.

19

అర్థ. పాక్ + ముఖ + ఉదక్ + ముఖత్వములు = తూర్పుముఖము-
ఉత్తరపు ముగము; తారకంబులు = నక్షత్రములు; దైలము = చమరంటుకొ-
నుట (అభ్యంగనము)

కం. తల్లికిఁ దండ్రికి సుతులకు

నెల్లవిధంబులను వలయు హితములు నెప్పక

మల్లకుఁడుగాక కర్జము

సల్లభ్యము గాఁగఁజూచి సౌజన్యనిధి!

20

అర్థ. మల్లకుఁడు = కఠినుఁడు; కర్జము = కార్యము

కం. జనకుం డధికుఁ డుపాధ్య

యునకుఁ బదిమడుంగులెక్కు డుర్వీవాధా!

జనకునకు దశగుణంబులు

జనని గురుత్వమున నిది ప్రశస్తము శుత్రులక.

21

అర్థ. దశగుణంబులు = పదిరెట్లు

కం. జననీజనక గురులయెడ

నొనరించిన మేలుఁ గీడు నొదవించు సుఖం

బునకును దుఃఖమునకు నిం

తని కొలఁది యిడక వశంబె యజనకునైనక ?

22

అర్థ. కొలఁది = మితి; అజాఁడు = బ్రహ్మ

కం. మాతృపితృగురులు దక్కఁగ

నేతెరువునఁ బాప మొలసెనేనియు దానిం

బాతురు ప్రియశ్చిత్ర

స్థితులు, తద్విషయమైనఁ జెడ దల్పములఁ. 23

అర్థ. పాతురు=తొలఁగింతురు.

కం. కొలు చపహరించునన్నరుఁ

డెలుకయుఁ బందియును నైనయీదుర్జననం

బులఁ బొందు, నంతఁ బాపము

వొలియక యాతనికిఁ గుక్కపుట్టువుఁ గల్గుఁ. 24

అర్థ. కొలుచు=ధాన్యము.

కం. ధనవాంఛ నిరాయుధుఁ జం

పిన గాడిద మొదలుగాఁగఁ బెక్కులు తిర్య

గ్జననంబులఁ బొందును, శ

స్త్రునిహతిఁ దోడ్తోడ మరణదశ వాటిల్లుఁ. 25

అర్థ. ని + ఆయుధుఁ = ఆయుధము లేనివానిని; తోడ్తోడ = వెంట
వెంటనే.

ఆ. ఆడుదానిఁ జంపినతఁ డేకవింశతి

దూష్యనరకవాసదుఃఖ మొందు;

నన్నదధిపయోఘృతాపూపహరణముల్

మక్షి కాది కీటమయతః సేర్పు. 26

అర్థ. ఏకవింశతి ... దుఃఖము = ఇర్వదియొక్క చెడునరకముల నివసించుటవలని దుఃఖము; అన్న ... వారణము = అన్నము, పెరుగు, పాలు, నెయ్యి, పిండివంటలు వీనిదొంగతనము; మక్షిక=ఈగ.

ఆ. ఫలము నినుము వెండిఁ బసిండి ముచ్చిలికొన్నఁ

గోతి వాయసంబు గువ్వ నీచ

కృమియు నగు ; సదంబరము హరించిన శశ

జనన మొందు నరుండు మనుజనాథ !

27

అర్థ. ముచ్చిలికొన్నక=దొంగిలించికొనినచో. సత్=అంబరము=చుంచినప్రము. శశము=కుందేలు.

తే. నమ్మి యిల్లడ వెట్టినసొమ్ము గొనిన

మీనులోనగు నీచపుయోనులందుఁ

బుట్టు ; గంధవస్తువులు గొన్నట్టివాడు

వినుము మఱుపుట్టువునఁ జంచుతనము నొందు.

28

అర్థ. ఇల్లడ + వెట్టిన=దాచుకొనిన ; మీను=చేప.

కం. విను దానంబులఁ బాపము

లనఘా ! చెడు ; దానములకు నన్నిటికిని స

జ్ఞనసేవ్య ! యన్నదానము

మును లధికంబుండు పాపములఁ బాపు నడక.

29

కం. న్యాయార్జిత మగునన్నము

వేయింటికిఁ బెట్టవలయు విప్రజనము హ

ర్షాయ త్తంబుగ ; దానం

బాయనిపాపములు గలవె పౌరవముఖ్యా !

30

అర్థ. న్యాయ + ఆర్జితము=న్యాయమువలన సంపాదించబడినది.

తే. తిరిసియేనియు నన్నంబుదెచ్చి శిష్టు
 లైనవిపులయాశలి నపహరించు
 పురుషుఁ డూర్ధ్వలోకంబుల పురుషవరుల
 కర్పనీయుడై వెలుఁగుచు నంద యుండు. 31

అర్థ. తిరిసియేనియొక=తిరిపమె త్తియైనను; ఊర్ధ్వలోకంబులొక =
 పైలోకములందు; కర్పనీయుడు=పూజింపదగినవాడు.

తే. దివము వంధ్యంబుగాకుండఁ దివిరి యన్న
 పానదానంబు లొదవినభంగిఁ జేసి
 మఱిభుజించుటఁ బోలెడు మహితధర్మ
 కార్య మొండొకఁ డెందును గలదె యరయ? 32

అర్థ. దివము=పగలు; వంధ్యము=వ్యర్థము; భుజించుటొక-పోలెడు=
 తినుటతో సమానమగునట్టి;

చ. తమతమకర్మముల్ దెరువు
 దప్పక చేసినవారు దేవలో
 కమున సుఖంబు నొందుదురు,
 కృమ్యుఁడీ వచ్చియుఁ బూర్వజాతి జ
 న్మునున మహార్థిఁ బొందుదురు
 మానిని, యిమ్మొయిఁదప్పి యెట్టికృ
 త్యములఁ జరించి రజ్జనుల
 కట్టికులంబునఁ బుట్టు వాటిల్లు. 33

కం. విను మలుకయుఁ గూర్చియు లే
వనవద్యా! యెజ్జనంబులందును విధికిఁ;
మును చేసినకర్మముఫల
మనుభవగోచరముసేయు సంతియ తఱితితోఁ. 34

అర్థ. విధికిఁ = బ్రహ్మకు; కర్మము ఫలము = కర్మయొక్క ఫలము;
తఱి = సమయము.

ఆ. ధనము గలిగియుండి ధవళాక్షి ! కుడువక
కట్ట కుండుపరమకష్టజనము
లొరువు లొత్తిచెప్ప నుపకారులై తొలు
పుట్టినందు మనినయట్టివారు. 35

అర్థ. ఒరువులు = ఇతరులు, ఒత్తిచెప్పక = నొక్కిచెప్పగా.

ఆ. తమకు ధనములేక తగుభోగముల కెవ్వ
రైన నడప మను సుఖాఘ్యజనులు
దొల్లి చేదవార లుల్లమర్థుల కెప్పు
బెట్టఁ గోరుచుండి నట్టివారు. 36

అర్థ. ఉల్లము = మనస్సు. అర్థులు = యాచకులు.

తే. కలిగియుండియుఁ దెవులుకతన భోగ
ములు భుజింపఁగ లేని మర్త్యులు గిరింద్ర
తనయ ! తొలుమేన రోగముల్ దనికి చచ్చు
నపుడు దానంబు సేసినయట్టివారు. 37

అర్థ. తెవులుకతనక = రోగములవలన; గిరింద్రతనయ = ఓపార్వతీ
తనికి = కలిగి.

తే. అధిక సౌందర్యములు గలయట్టిజనులు
 దొల్లి మాంసభోజనములు దొఱగి యున్న
 వారు; రూపవిహీనులు దారు రూపు
 గలిగి తొలుమేనఁ గొనటులఁ బలికినారు. 38

అర్థ. తారు=తాము, కొనటులఁ=అంగహీనులను; పలికినారు =
 శేలి నేసినారు.

సీ. ఆయాసపడకుండ నర్థంబుసేరెడు
 వారు పాత్రోజనంబుఁ దార పిలిచి
 తొలుమేనఁ బెట్టిన యలఘుదయాఘ్యులు ;
 ధనసిద్ధి బహులయత్నమునఁ గలుగు
 మనుజులు పూర్వజన్మమున నర్థులు దమ్ము
 నడుగ దాఁపక యిచ్చినట్టివార;
 లాయాసమునను విత్తాగమం బెడలెడు
 జనులు ముందటిపుట్టువునఁ గృపావి

తే. హీనులై యాచకుల నలయించి పిదప
 నిడనిలోభులు; ముదిసి ధనేశుఁ డగున
 రుండు పోయంబునాఁ డీక గండడంగి
 తొంటిభవమున నీగికిఁ దొడఁగినతఁడు. 39

అర్థ. తారు=తామే, విత్త + ఆగమంబు + ఎడలెడుజనులు = డబ్బు
 రాకపోయెడిజనులు.

సీ. మేధావియై విన్ని మిగిలి విద్యలఁ బొల్పు
 నరుడు దొల్బమున గురున కధిక
 భక్తుడై తనదైనపాండిత్య మొరులకుఁ
 గావించు వేడుక గలుగుసుజనుఁ;
 డభ్యసింపంగ విద్యాయుక్తి లేకుండు
 నాతండు దొల్లి విద్యాధికత్వ
 మున గర్వియై శిష్టజనులకు సభ భంగ
 మొనరించి కుండఁజేసినయతండు;

తే. భార్యయును బిడ్డలును దాను బహుధనముల
 భోగమై రోగములులేక పొల్చువార
 లమలినాచారపాత్రదానములు సత్య
 కరుణలును చొంటిభవమునఁ గలిగినారు.

40

అ. మేధావి = నూత్నబుద్ధిగలవాడు; విన్ని = విసుటచే;
 తొల్బమున = పూర్వజన్మమున; అచలిన + ఆచార = స్వచ్ఛమైన
 యాచారము; పాత్రదానములు = అర్హులకుదానము నేయుటలు.

ఆ. ఆలుబిడ్డ లొఱుటలై లేమిఁ గుండుచుఁ
 చెవులుచేతఁ బడుచు సవయుజనులు
 మున్ను కోధలోభముల నాస్తికతఁ బర
 పీడనంబునేసి వేర్చినారు.

41

అ. ఆ. ఒఱుటలు = చెడ్డస్వభావముగలవారు. తెవులు = రోగము.

క. విను మొకకుంచెడుధాన్యము
 దన కాయతి గల్గునతండు దాని నొసంగినా;

ధనకోటిగల్గువాఁడ

ధన మొసఁగిన నొక్కరూప తత్తల్లముల్.

42

అర్థ. ఆయతి = రాబడి.

క. పరుషత్వములే కంతః

కరణంబున శుద్ధి సాలంగలిగి ప్రియము వొం

పిరివోవఁ జేత దానము

పరమోత్కృష్టంబు పద్మపత్రినిభాక్షి!

43

అర్థ. పాంపిరివోవక = అతిశయిల్లఁగా; చేత = చేయుట.

చ. తెవులుగున్న వారి కవి

దీటుట కావధమిగి, దుర్గతుల్

దవులుజనాల్చిబోవు, సుప

ధంబుగఁ ద్రైకికకోటినన్న, బాం

ధవరహితత్వదీనశవ

దాహము దుఃఖతులైనవారిఁ దే

ర్ప వెరవు నోర్పుఁ గల్గియును,

బ్రస్తుతికెక్కినమేటిధర్మముల్.

44

అర్థ. ఈగి=ఇచ్చుట; ద్రైకికకోటి = త్రిశ్రయ్యత్రాసల్పవారిగుంపు; అన్న=పంపుట.

తే. జాములును దివసములు మాసములు సేండ్లు

నైనకాల మాయువుఁ గొని యరుగుచుండు;

నల్లినేయుపనులు నేడ యింతి ! మా పా

నర్పుపని రేప చేయుట నామతంబు.

45

అర్థ. ఎల్లి = తేపు; నేడు + అ = ఈదినముననే; రేపు = పూర్వః
కాలము; మాపు = సాయంకాలము లేక రాత్రి.

కం. అనఘ ! యధర్మము ధర్మం

బనుమతిఁ బుట్టించు; దృఢసమావృతమై ప

న్ననితలముచందమునఁ దో

చిన సూయుంబోలె సూక్ష్మచిత్తత లేమి.

46

అర్థ. తృణసమావృతము = గడ్డిచే గప్పబడినదై; పన్ననితలము =
అందమైన నేల; సూయుంబోలె = బావలె.

కం. మొలవం బెట్లనియట్టిది

మొలచునె? తొలుమేని దానముల నానార్థం

బులు సిద్ధించు బ్రయత్నం

బులు లేకయు; నింతనిజము భూపవరేణ్య !

47

తే. అలఘుతపములు దొలుమేనఁ గలిగెనేని

వెదకికొనివచ్చు నన్నరు విపులభోగ

ములు; పురాకృతవృద్ధసేవల ఫలించు

బుద్ధికలిమియు విద్యలఁ బాలుచుటయును.

48

అర్థ. అలఘు = గొప్ప; పురాకృత = పూర్వముచేయబడిన;

కం. తొలుమేన నహింసారుచి

గలిగిన దీర్ఘాయు వొందు; గారణభూతం

బులు భూవర! యివి; యీగుణములు లేమియ కీడులకును మూలం బరయన్. 49

ఈగుణములు=50 వ పద్యచందలివి.

తే. వినుము దానంబుఁ దపమును వృద్ధసేవ
నము నహింసయు నియతకృత్యములు సర్వ
జనుల; కిమ్మహాగుణములు మనమునందు
దృఢముగా నిల్చి నడపుము ధీరవర్య ! 50

తే. ఒప్పుకున్నను నాత్మకులోక్తకర్మ
మూర్ఖగతిఁ జేర్చుఁ బరకర్మ మొప్పెనేని
నార్యజనములు గిల్చిషమండు దానిఁ
గాన నడపుము నిజవంశకర్మ మధిప ! 51

అర్థ. ఆత్మకుల + ఉక్తకర్మము = తనకులమునకుఁ జెప్పఁబడినకర్మము.

చ. మనుజులు సేయ నెవ్వరు ? స
మస్తము నీశ్వరునాజ్ఞఁ జెల్లెడున్
వినుము కుతారపాణి ధర
ణీరుహముల్ నఱకంగఁ జాపమొం
దునొకొ కుతారమున్ ? జనులు
దోసముఁబొందరు; కర్మ యీశ్వరుం
డనియెడి నిశ్చయంబు దృఢ
మై మది నిల్చినఁ జాలు భూవరా ! 52

అర్థ. కుతారపాణి = గండ్రిగొడ్డలిచేతియందుఁగలవాడు; ధరణీరుహముల్ = చెట్లు.

తే. అతిథిపితృదేవతాపూజ లాచరించి

కాని గృహమేఘులకు భోజ్యమైనఁ గుడువఁ

దగదు; యజ్ఞశిష్టం బచ్చతంబుగాఁగ

నార్యజనములు సెప్పుదు రధిపవర్య!

53

ఆ. పునుకఁ గుక్కతిత్తిఁ బోసినపాలు నీ

శృధికనిందఁ బొరయునట్లు దుష్ట

మై యపాత్రవిషయ మగునీగి వృధవోపు

నిచ్చుచోటఁ బాత్ర మెఱుంగవలయు.

54

క. తెగఁ దీర్పక తగనార్పక

తెగటార్పక కడమ కొంత దిక్కుగనున్న

జగతీశ! యప్పు నగ్నియుఁ

బగయును గడుఁ బెరుంగు గీడు వాటిల్లుఁ దుది.

55

అర్థ. తెగ = తెగునట్లుగా; తగ = ఒప్పునట్లుగా; తెగ
టార్పక = చంపక; తిక్కు + క = కేషముగా.

మ. విను ముద్యోగము రెంటియందుఁ బర; ము

రీవినాథ! యుద్యోగవం

తునకున్ దైవము దోడ్పడంగ ఫలసి

ద్ధల్ సేకుఱు మానుషం

బున కొక్కొక్కడ సిద్ధిదప్పిన వగల్

వొందంగరాసక య

పుని దైవోపహతంబుఁగాఁ గనుట భూ

పాలార్హవృత్తం బగున్.

56

అర్థ. రెంటియందుకొకదైవపాదవశములందు; మానవంబు = మనశ్శృంగారము.

కం. ధన మపహరించుటయు తన

కనిశముఁ బనిగాఁగ బ్రదుకు నతిలుబ్ధునకున్

విను శత్రులచే నాటకు

మును దనవ్రజచేన చేటు మూఁడు నరేంద్రా !

57

క. సత్యమ ధర్మము తపమును

సత్యమ ప్రిజలను సృజించు సత్యమ లోక

స్థిత్యాదానముఁ జేయును

సత్యం బనృతంబుచేత సంపిహిత మగున్.

58

అర్థ. లోకస్థితి + ఆదానము = జగత్తుయొక్క ప్రతిష్ఠాస్థాపనమును; సంపిహితము = మూఁడుబడినది.

క. అనఘా ! దుఃఖాత్మక మగు

ననృతం బడఁగించుటకుఁ బ్రయత్నమున సుధీ

జను లాచరింతు రనిశం

బును మోహవిఘాతనియమములు నిష్ఠమెయిన్.

59

అర్థ. దుఃఖాత్మకము = వ్యసనములతో నొప్పునది; సుధీజనులు = బుద్ధిగాలులైనవారు; అనిశంబును = ఎల్లప్పుడును; మోహవిఘాతనియమములు = భ్రాంతిని నడఁగించు ననుష్ఠానములు.

క. ఒలయు జరావ్యాధిపృథ్వు

తులు శారీరములు, గాఢతోషకశోకా

దులు మానసములు దుఃఖం

బులు రెండువిధముల నిట్లు పురుషుల నలఁచుక. 60

అర్థ. ఒలయుజరావ్యాధిపృథ్వుతులు = కృమముగాఁగలుగుచుండు ముసలితనము, శోగము మున్నగునవి, శారీరములు = దేహమునకు సంబంధించి నవి, గాఢతోషక శోకాదులు = హెచ్చగుసుఖదుఃఖములు; మానసములు = మనస్సునకు సంబంధించినవి.

క. శారీరమానసము లగు

నీరెండు విధములు దన్ను నేపకయుండం

గోరికొని నియమములఁ బ్రీతి

కారము లొనరింపఁగా సుఖం బొందు నరుక. 61

అర్థ. ఏపక = కష్టపెట్టక; ప్రీతికారములు = మాటు నేతలు.

క. గతహర్ష భయకోర్పుఁడు

ధృతిమంతుఁడు నప్రిమ తృధీమహితుఁడు సం

శీతధర్మఁడు దాంతుఁడు నగు

నతఁ డవసాదంబు నొందఁ డతులవివేకా ! 62

అర్థ. గతహర్ష భయకోర్పుఁడు = సంతోషము భీతి కోపము-ఇవిపోయి నవాఁడు; ధృతిమంతుఁడు = ధైర్యముకలవాఁడు; అప్రిమ తృధీమహితుఁడు = ప్రమాదపడనిబుద్ధిచే శ్రేష్ఠుఁడు; సంశీతధర్మఁడు = ఆశ్రయింపఁబడిన ధర్మములు కలవాఁడు; దాంతుఁడు = ఇంద్రియముల నిగ్రహించినవాఁడు; అవసాదంబుక = తుదను.

క. ధర్మ మధర్మముఁ బోలు న
 ధర్మము దా ధర్మ మగువిధంబునఁ దోచుం
 గర్మసమితి నొక్కొకయెడ
 ధర్మగతి యెఱుంగవలయుఁ దచ్చాస్త్రములన్. 63

అర్థ. కర్మసమితి = కేదో క్తములగుకర్మములసమూహము; తత్ +
 కాస్త్రములన్ = ఆ (ప్రసిద్ధమైన) కాస్త్రములచేత.

గీ. బంధనంబులలో నెల్లఁ బరమబంధ
 నంబు గామంబు; తద్వర్జనమున నాత్మ
 యభిపటలంబు వాసిన యమృతకిరణ
 పూర్ణమండలమును బోలెఁ బొలుచు ననఘ! 64

అర్థ. అభిపటలంబు = మేఘములసమూహము; అమృతకిరణపూర్ణ
 మండలమును = నిండుచందురునియొక్క గోళమును.

క. శమనిరతియు నాత్మజ్ఞా
 నముఁ జువ్వే బుధులలక్షణాబులు పర్యా
 ప్రము లివి రెండు గలుగ మో
 త్తము సాధించుటకు వేఱ కల్పన లేలా? 65

అర్థ. శమనిరతియున్ = ఓర్పునందలి యాసక్తియును; అత్మజ్ఞా
 నమున్ = జీవాత్మపరమాత్మలను గూర్చిన జ్ఞానమును; పర్యాప్తములు =
 చాలినవి.

చ. గురుశుశ్రూషయు నాగమాధ్యయనమున్
 గోష్ఠీనిరాసంబు; ద
 త్పరతన్ మేన్ దొడయంగఁ దాఁ జొరమియున్
 భైతౌశనత్వంబు వ

డవరకర్మంబులయందు రాగభరగా
 ఘద్యేషముల్ లేక యె
 వ్వరితోడం బగగాక యున్నియును భ
 వ్యబ్రహ్మచర్యోక్తముల్.

66

మ. నిజదారైకపరత్వము గరుణయు
 నిక్కంబునుం దాల్మియు
 సుజనాసంగము దేవపితృతిథిసం
 శుద్ధార్చనల్ హవ్యభు
 గ్భజనంబు సకలాశ్రమస్తులను శ
 క్యపక్తికియంబోవుఁ బం
 కజగర్భుండు గృహస్థధర్మములుగాఁ
 గల్పించె నుర్రీశ్వరా!

67

శా. తాను భార్యయునేగుఁ బేరడవికి
 దా నొక్కడైనం జను
 మానాహంకృతు లూడ్చు నిందియముల
 న్మర్దించు నచచ్చ జడల్
 పూనుం, దాపసశాస్త్రముల్ నదువుఁ, జ
 ల్పు గోష్ఠి తద్జ్ఞాభితో,
 వానపర్శివిధాపర్శివిష్టుండు ప్రిభా
 వాత్సల్యనిఘ్నత్వతః.

68

శా. ఎచ్చోనైనను నిల్చు; నాఁటికి నే
 మేనింగొనుక రాత్రియై
 నచ్చో నెమ్మి శయించు నగ్నిపరిచ
 ర్యం బాసి వర్తించుఁ దా
 నిచ్చుం గోరఁ డొకండు నిందియజయం
 బేపాగు; భోగంబులక
 మెచ్చుకొ-మొక్కును-నొల్లకుండు; యతి పే
 ర్మిన్ నిర్మముండై నృపా!

69

కం. శరణాగతుండ భక్తుండఁ
 బరమపదవిఁ గోరెదను, శుభంబుగ నన్నుక
 బరికించి యేది మేల
 య్యిరవు దొరకొనంగఁ దలఁపవే కమలాక్షా !

70

క. సర్వమునందును దానుక,
 సర్వముఁ దనయందు నుండు; సంచారంబుక
 సర్వమునకుఁ దనవలనన;
 సర్వాత్మకు నట్టి వృష్టిసత్తముఁ దలఁతుక.

71

కం. మంగళము విష్ణుదేవుఁడు
 మంగళ మెమ్మొదలంప మధురిపుఁ డుద్య
 న్మంగళ మంభోజాక్షుఁడు
 మంగళ మఖిలము విహంగమధ్వజఁ డరయక.

72

తెలుగు కవులు

తెలుగుకవులచరిత్రము లిదివఱకే పండితోల్తములచేత వ్రాయబడినవి. కాని యవి వాదప్రతివాదములతో నిండి కడుదీగ్ఘములై యున్నవి. అట్టివి మాధ్యమికవిద్యాభ్యసనపరు లగుబాలుర కనుపయోక్తములు. కావున వారి కుపయోగపడునట్లు మిక్కిలి సంగ్రహమును మిక్కిలి విపులమును గాకుండ నిష్పన్న డీచరిత్రలు వ్రాయబడినవి. ఈగ్రంథమునందుఁ దెలుగుకవులలోఁ జేరెన్నికఁగన్న కవులచరిత్రములు పది గలవు. కవుల కవితా శక్తులే గాక వా రొనర్చిన మహద్భుతకార్యములు వా రందినరాజసత్కారములు తత్కృంగలవిశేషములు నిందుఁ జక్కగా వివరింపబడినవి. ఈగ్రంథము సర్వవిధవిద్యాధ్యులకు నుపయోగకరమని వేఱ చెప్పనక్కఱలేదు.

తల 0-6-0.

తెలుగు మంత్రులు

తెలుగువారికిఁ దెలుగురాజులఁ గూర్చి తెలిసినంత విపులముగాఁ దెలుగు మంత్రులఁగూర్చి తెలియ దనుట సాహసము గాదు. తెలుగు సామ్రాజ్య గౌరవమునకుఁ దెలుంగాధీశుల కీర్తిచరిత్రములకుఁ దెలుగు మంత్రులే యాధారభూతులని నొక్కిచెప్పనక్కఱలేదు. ఇట్టి మహామాత్యులఁగూర్చి యెఱుంగకుండుట మిక్కిలి శోచనీయము. ఈకళంకమును బాపుటకే యిష్ట డీగ్రంథము ప్రకటింపబడినది. ఇందుఁ జేరెన్నికఁగన్న మంత్రీ పుంగవులచరిత్రములు పదియు రెండు గలవు. వీ రొనర్చినసాహసకార్యములు చూపిన ప్రతిభావిశేషములు నడపినరాయబారములు పడసిన విజయములు నిందు వివరింపబడినవి. ఈగ్రంథము మాధ్యమికవిద్యాధ్యులకు మిక్కిలి యుపయోగకరమని మా యభిప్రాయము.

తల 0-6-0.

సుందరరాం అండ్ సన్సు, తెనాలి.

